



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SAUGMANDSGAARD ØE
ippreżentati fl-10 ta' Settembru 2020¹

Kawża C-59/19

Wikingerhof GmbH & Co. KG
vs
Booking.com BV

(talba għal deċiżjoni preliminari mressqa mill-Bundesgerichtshof (il-Qorti Federali tal-Ġustizzja, il-Ġermanja))

“Rinviju għal deċiżjoni preliminari – Spazju ta’ libertà, sigurtà u ġustizzja – Kooperazzjoni ġudizzjarja f’materji ċivili u kummerċjali – Ġurisdizzjoni internazzjonali – Regolament (UE) Nru 1215/2012 – Punt 1 tal-Artikolu 7 u punt 2 tal-Artikolu 7 – Ġurisdizzjoni speċjali f’materji kuntrattwali’ u f’materji ta’ delitt jew kważi delitt’ – Kunċetti – Klassifikazzjoni ta’ azzjonijiet għal responsabbiltà ċivili mressqa bejn partijiet kontraenti – Azzjoni għal responsabbiltà ċivili bbażata fuq ksur tar-regoli tad-dritt tal-kompetizzjoni”

I. Introduzzjoni

1. Wikingerhof GmbH & Co. KG ikkonkludiet kuntratt ma’ Booking.com BV sabiex il-lukanda li hija topera tidher fuq il-pjattaforma online eponima ta’ prenotazzjoni ta’ akkomodazzjoni. L-ewwel kumpannija tqis madankollu li t-tieni timponi kundizzjonijiet ingusti fuq il-lukandiera rreġistrati fuq il-pjattaforma tagħha, u dan jikkostitwixxi abbuż minn pożizzjoni dominanti ta’ natura li jikkawżalhom dannu.

2. F’dan il-kuntest, Wikingerhof ippreżentat, quddiem qorti Ġermaniża, azzjoni għall-ħruġ ta’ mandat ta’ inibizzjoni kontra Booking.com, ibbażata fuq ir-regoli tad-dritt Ġermaniż fil-qasam tal-kompetizzjoni. Il-konvenuta fil-kawża prinċipali ssostni madankollu li din il-qorti ma għandhiex ġurisdizzjoni sabiex tiegħu konjizzjoni tal-imsemmija azzjoni. Il-Bundesgerichtshof (il-Qorti Federali tal-Ġustizzja, il-Ġermanja), adita b’appell għal “reviżjoni” li jirrigwarda din il-kwistjoni, tistaqsi lill-Qorti tal-Ġustizzja dwar l-interpretazzjoni tar-Regolament (UE) Nru 1215/2012 dwar il-ġurisdizzjoni u r-rikonossiment u l-eżekuzzjoni ta’ sentenzi fi kwistjonijiet ċivili u kummerċjali² (iktar ’il quddiem ir-“Regolament Brussell Ia”).

3. Essenzjalment, il-qorti tar-rinviju tixtieq tkun taf jekk azzjoni bħal dik imressqa minn Wikingerhof kontra Booking.com, li hija bbażata fuq dispożizzjonijiet legali meqjusa bħala ta’ natura ta’ delitt fid-dritt nazzjonali, taqax taht “materji ta’ delitt jew kważi delitt”³, fis-sens tal-punt 2 tal-Artikolu 7 ta’ dan ir-regolament – f’liema każ il-qorti adita tista’ tisset il-ġurisdizzjoni tagħha minn din id-dispożizzjoni –, jew inkella taht “materji kuntrattwali”, fis-sens tal-punt 1 tal-Artikolu 7

¹ Lingwa oriġinali: il-Franċiż.

² Regolament tal-Parlament Ewropew u tal-Kunsill tat-12 ta’ Diċembru 2012 (ĠU 2012, L 351, p. 1).

³ Ser nuża t-terminu “materji ta’ delitt” iktar ’il quddiem f’dawn il-konkluzjonijiet.

tal-imsemmi regolament, fid-dawl tal-fatt li l-allegat aġir antikompettiv ilmentat mill-ewwel kumpanija dwar it-tieni jseħh fir-relazzjoni kuntrattwali tagħhom – f'liema każ Wikingerhof għandha probabbilment tressaq l-azzjoni tagħha, bl-applikazzjoni ta' din l-aħhar dispożizzjoni, quddiem qorti Olandiża. Il-Bundesgerichtshof (il-Qorti Federali tal-Ġustizzja) tistieden għalhekk lill-Qorti tal-Ġustizzja tippreċiża l-kontenut tal-kategoriji li jikkostitwixxu l-imsemmija “materji” kif ukoll il-mod kif dawn il-kategoriji jirrelataw ma' xulxin.

4. Il-kwistjonijiet imqajma fil-punt preċedenti bl-ebda mod ma huma godda. Dawn digà wasslu għal ġurisprudenza konsistenti tal-Qorti tal-Ġustizzja⁴, mibdija, madwar tletin sena ilu, permezz tas-sentenzi Kalfelis⁵ u Handte⁶. Minkejja dan, għad hemm diversi incertezzi dwar il-klassifikazzjoni ta' ċerti azzjonijiet li jinsabu fil-limiti tal-kategoriji inkwistjoni, bħall-azzjonijiet għal responsabbiltà ċivili mressqa bejn partijiet kontraenti. Dawn l-incertezzi jirriżultaw, b'mod partikolari, mis-sentenza Brogsitter⁷, li fiha l-Qorti tal-Ġustizzja pprovat tifformula metodu astratt għall-konnessjoni ta' dawn l-aħhar azzjonijiet, iżda li l-kliem tiegħu huwa regolament diskuss fid-duttrina u quddiem il-qorti nazzjonali⁸.

5. Din it-talba għal deċiżjoni preliminari tagħti għalhekk lill-Qorti tal-Ġustizzja l-opportunità li tagħti sintezi, fl-Awla Manja, ta' din il-ġurisprudenza u, b'dan il-mod, tiċċara l-incertezzi li jifdal. Tali eżerċizzju huwa iktar u iktar iġġustifikat peress li, mid-dhul fis-seħh tar-Regolament (KE) Nru 593/2008 dwar il-liġi applikabbli għall-obbligazzjonijiet kuntrattwali⁹ (iktar 'il quddiem ir-“Regolament Ruma I”) u tar-Regolament (KE) Nru 864/2007 dwar il-liġi applikabbli għall-obbligazzjonijiet mhux kuntrattwali¹⁰ (iktar 'il quddiem ir-“Regolament Ruma II”), is-soluzzjonijiet żviluppatti mill-Qorti tal-Ġustizzja fil-qasam tal-ġurisdizzjoni huma bbażati fuq il-qasam tal-kunflitti tal-liġijiet. Fil-fatt, dawn ir-regolamenti jikkostitwixxu, f'dan il-qasam, l-ekwivalenti tal-punt 1 tal-Artikolu 7 u tal-punt 2 tal-Artikolu 7 tar-Regolament Brussell Ia u dan is-sett regolatorju għandu jiġi interpretat, sa fejn huwa possibbli, b'mod koerenti¹¹. Barra minn hekk, il-kjarifiki li l-Qorti tal-Ġustizzja ser tagħti dwar dawn il-kwistjonijiet generali ser jiċċaraw, b'mod speċifiku, ir-regoli tad-dritt internazzjonali privat applikabbli għall-azzjonijiet għal responsabbiltà ċivili għal ksur tad-dritt tal-kompetizzjoni¹².

4 Infakkar li r-Regolament Brussell Ia ssostitwixxa r-Regolament tal-Kunsill (KE) Nru 44/2001 tat-22 ta' Diċembru 2000 dwar ġurisdizzjoni u rikonnoxximent u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42) (iktar 'il quddiem ir-“Regolament Brussell I”), li dan stess kien issostitwixxa l-Konvenzjoni dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali, iffirmata fi Brussell fis-27 ta' Settembru 1968 (ĠU 1972, L 299, p. 32) (iktar 'il quddiem il-“Konvenzjoni ta' Brussell”). Skont ġurisprudenza stabbilita tal-Qorti tal-Ġustizzja, l-interpretazzjoni pprovduta minnha dwar id-dispożizzjonijiet tal-Konvenzjoni ta' Brussell u tar-Regolament Brussell I tista' tiġi trasposta għad-dispożizzjonijiet ekwivalenti tar-Regolament Brussell Ia. B'mod partikolari, l-interpretazzjoni pprovduta mill-Qorti tal-Ġustizzja f'dak li jikkonċerna l-punt 1 tal-Artikolu 5 tal-Konvenzjoni ta' Brussell u tar-Regolament Brussell I tapplika wkoll għall-punt 1 tal-Artikolu 7 tar-Regolament Brussell Ia (ara, b'mod partikolari, is-sentenza tal-15 ta' Ġunju 2017, Kareda (C-249/16, EU:C:2017:472, punt 27)). Bl-istess mod, il-ġurisprudenza dwar il-punt 3 tal-Artikolu 5 tal-ewwel żewġ strumenti tapplika b'analogija għall-punt 2 tal-Artikolu 7 tat-tielet strument (ara, b'analogija, is-sentenza tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punt 24 u l-ġurisprudenza ċċitata)). Konsegwentement, f'dawn il-konkluzjonijiet, ser nirreferi, għall-konvenzjoni, biss għal dan l-aħhar regolament, filwaqt li nsemmi b'mod indifferenti s-sentenzi u l-konkluzjonijiet dwar l-istrumenti li ppreċedewh.

5 Sentenza tas-27 ta' Settembru 1988 (189/87, EU:C:1988:459) (iktar 'il quddiem is-“sentenza Kalfelis”).

6 Sentenza tas-17 ta' Ġunju 1992 (C-26/91, EU:C:1992:268) (iktar 'il quddiem is-“sentenza Handte”).

7 Sentenza tat-13 ta' Marzu 2014 (C-548/12, EU:C:2014:148) (iktar 'il quddiem is-“sentenza Brogsitter”).

8 Ara, reċentement, id-domandi magħmula, f'dan ir-rigward, mis-Supreme Court of the United Kingdom (il-Qorti Suprema tar-Renju Unit) fil-kawża li wasslet għas-sentenza tal-11 ta' April 2019, Bosworth u Hurley (C-603/17, EU:C:2019:310), li l-Qorti tal-Ġustizzja ma kellhiex, fl-aħhar mill-aħhar, tagħti deċiżjoni dwarhom.

9 Regolament tal-Parlament Ewropew u tal-Kunsill tas-17 ta' Ġunju 2008 (ĠU 2008, L 177, p. 6, rettifika fil-ĠU 2009, L 309, p. 87).

10 Regolament tal-Parlament Ewropew u tal-Kunsill tal-11 ta' Lulju 2007 (ĠU 2007, L 199, p. 40).

11 Ara l-premessa 7 tar-Regolamenti Ruma I u Ruma II.

12 Infakkar li d-Direttiva 2014/104/UE tal-Parlament Ewropew u tal-Kunsill tas-26 ta' Novembru 2014 dwar ċerti regoli li jirregolaw l-azzjonijiet għad-danni skont il-liġi nazzjonali għall-ksur tad-dispożizzjonijiet tal-liġi tal-kompetizzjoni tal-Istati Membri u tal-Unjoni Ewropea (ĠU 2014, L 349, p. 1), ma tirregolax il-kwistjonijiet ta' ġurisdizzjoni u ta' liġi applikabbli.

6. F'dawn il-konkluzjonijiet, ser nispjega li, b'mod ġenerali, ir-rabta ta' talba għal responsabbiltà ċivili mal-"materji kuntrattwali", fis-sens tal-punt 1 tal-Artikolu 7 tar-Regolament Brussell Ia, jew mal-"materji ta' delitt", fis-sens tal-punt 2 tal-Artikolu 7 ta' dan ir-regolament, tiddependi mill-kawza tagħha, jiġifieri mill-obbligu – "kuntrattwali" jew "ta' delitt" – li fuqu hija bbażata u li r-rikorrent jinvoka kontra l-konvenut. L-istess loġika tapplika fir-rigward tal-azzjonijiet għal responsabbiltà ċivili mressqa bejn partijiet kontraenti. Għaldaqstant ser nispjega għalfejn, bl-applikazzjoni ta' dawn il-prinċipji, azzjoni għall-ħruġ ta' mandat ta' inibizzjoni, bħal dik imressqa minn Wikingerhof kontra Booking.com, ibbażata fuq ksur tar-regoli tad-dritt tal-kompetizzjoni, taqa' taħt "materji ta' delitt", fis-sens tat-tieni dispożizzjoni.

II. Il-kuntest ġuridiku

7. Il-premessa 16 tar-Regolament Brussell Ia tistabbilixxi:

“Barra d-domicilju tal-konvenut, għandu jkun hemm raġunijiet alternattivi ta' ġurisdizzjoni bbażati fuq konnessjoni mill-qrib bejn il-qorti u l-azzjoni jew sabiex tkun iffacilitata l-amministrazzjoni tajba tal-ġustizzja. L-eżistenza ta' konnessjoni mill-qrib għandha tiżgura ċ-ċertezza legali u tevita l-possibbiltà li l-konvenut jiġi mħarrek f'qorti ta' Stat Membru li dan il-konvenut ma setax raġonevolment jipprevedi. [...]”

8. It-Taqsima 2 tal-Kapitolu II ta' dan ir-regolament, intitolata “Ġurisdizzjoni speċjali”, fiha b'mod partikolari l-Artikolu 7 tal-imsemmi regolament. Dan l-artikolu jipprovdi, fil-punti 1 u 2 tiegħu:

“Persuna domiciljata fi Stat Membru tista' tiġi mħarrka fi Stat Membru ieħor:

- (1) (a) fi kwistjonijiet relatati ma' kuntratt, fil-qrati tal-post tat-twettiq tal-obbligazzjoni in kwistjoni;
 - (b) għall-finijiet ta' din id-dispożizzjoni u sakemm ma jkunx miftiehem mod ieħor, il-post tat-twettiq tal-obbligi f'dak il-każ għandu jkun:
 - fil-każ ta' bejgħ ta' oġġetti, il-post fl-Istat Membru fejn, skont il-kuntratt, l-oġġetti ġew ikkonsenjati jew suppost li kienu kkonsenjati,
 - fil-każ ta' bejgħ ta' oġġetti [fil-każ ta' provvista ta' servizzi], il-post fl-Istat Membru fejn, skont il-kuntratt, l-oġġetti ġew ikkonsenjati jew suppost li kienu kkonsenjati [is-servizzi ġew ipprovduti jew suppost li kienu pprovduti];
 - (c) jekk il-punt (b) ma japplikax, japplika l-punt (a);
- (2) fi kwistjonijiet li għandhom x'jaqsmu ma' tort, delitt jew kwazi delitt, fil-qrati tal-post fejn l-avveniment dannuż jkun twettaq jew jista' jitwettaq”.

III. Il-kawża prinċipali, id-domanda preliminari u l-proċedura quddiem il-Qorti tal-Ġustizzja

9. Wikingerhof, kumpannija rregolata mid-dritt Ġermaniż stabbilita fi Kropp (il-Ġermanja), topera lukanda li tinsab fil-Land de Schleswig-Holstein (il-Ġermanja). Booking.com, li s-sede tagħha tinsab f'Amsterdam (il-Pajjiżi l-Baxxi), topera l-pjattaforma online eponima ta' prenotazzjoni ta' akkomodazzjoni.

10. F'Marzu 2009, Wikingerhof iffirmat kuntratt standard ipprovdut minn Booking.com. Dan il-kuntratt jistipula li l-kundizzjonijiet ġenerali applikati minn din l-aħħar kumpannija huma parti integrali minnu. L-imsemmi kuntratt jistipula wkoll li, meta tiffirmah, il-lukanda tiddikjara li rċeviet kopja ta' dawn il-kundizzjonijiet ġenerali u tikkonferma li qrathom, fehmithom u qablet magħhom.

11. Il-kundizzjonijiet ġenerali ta' Booking.com jipprevedu b'mod partikolari li din il-kumpannija tqiegħed għad-dispożizzjoni tal-lukandi rreġistrati fuq il-pjattaforma tagħha sistema tal-internet, imsejha "Extranet", li tippermettilhom jaġġornaw l-informazzjoni dwar l-istabbilimenti tagħhom u jikkonsultaw id-data dwar il-prenotazzjonijiet magħmula permezz ta' din il-pjattaforma. Barra minn hekk, dawn il-kundizzjonijiet ġenerali jinkludu klawżola li tattribwixxi ġurisdizzjoni li tagħti, bħala prinċipju, ġurisdizzjoni esklużiva lill-qrati ta' Amsterdam sabiex jieħdu konjizzjoni tat-tilwim li jirrizulta mill-kuntratt.

12. Booking.com emendat diversi drabi l-kundizzjonijiet ġenerali tagħha. Permezz ta' ittra tat-30 ta' Ġunju 2015, Wikingerhof ikkontestat wahda minn dawn l-emendi. Sussegwentement, din il-kumpannija adixxiet lil-Landgericht Kiel (il-Qorti Reġjonali ta' Kiel, il-Ġermanja) b'azzjoni għall-ħruġ ta' mandat ta' inibizzjoni kontra Booking.com, ibbażata fuq ksur tar-regoli tad-dritt Ġermaniz fil-qasam tal-kompetizzjoni¹³. F'dan il-kuntest, Wikingerhof affermat li l-operaturi ż-żgħar ta' lukandi bħalha huma mġiegħla jidhlu f'kuntratt ma' Booking.com minhabba l-pożizzjoni dominanti li din tal-aħħar għandha fis-suq tas-servizzi ta' intermedjarji u ta' portali ta' prenotazzjonijiet ta' lukandi. Wikingerhof tqis li ċerti Prattiki segwiti minn Booking.com meta ntbagħtu l-prenotazzjonijiet ta' lukandi huma inġusti u jikkostitwixxu operat abbużiv ta' din il-pożizzjoni, u dan imur kontra d-dritt tal-kompetizzjoni. Għalhekk, Wikingerhof talbet lil din il-qorti ttipprobbixxi lil Booking.com, taħt piena ta' pagamenti ta' penalità:

- milli turi, fuq il-pjattaforma tagħha, prezz partikolari kif indikat minn Wikingerhof għal-lukanda tagħha, akkumpanjat mill-kliem "prezz iktar vantaġġuż" jew "prezz imnaqqas", mingħajr il-kunsens minn qabel ta' din tal-aħħar;
- milli ċcaħħad lil Wikingerhof minn aċċess, totali jew parzjali, għad-data ta' kuntatt li l-klijenti tal-lukanda jipprovdu permezz tal-imsemmija pjattaforma u milli teziġi minn din il-kumpannija li l-kuntatti ma' dawn il-klijenti jsiru biss permezz tal-funzjonalità "kuntatt" imqiegħda għad-dispożizzjoni minn Booking.com, u
- milli tissugġetta l-pożizzjoni tal-lukanda operata minn Wikingerhof, fir-rizultati ta' tfittxija mwettqa fuq din l-istess pjattaforma, fuq l-għoti ta' kummissjoni ta' iktar minn 15 %.

13. Booking.com qajmet in-nuqqas ta' ġurisdizzjoni internazzjonali u territorjali tal-Landgericht Kiel (il-Qorti Reġjonali ta' Kiel). Permezz ta' sentenza tas-27 ta' Jannar 2017, din il-qorti ddeċidiet li l-azzjoni ta' Wikingerhof kienet inammissibbli għal din ir-raġuni. Hija qieset, b'mod iktar speċifiku, li l-klawżola li tattribwixxi ġurisdizzjoni li tinsab fil-kundizzjonijiet ġenerali ta' Booking.com, li tagħti ġurisdizzjoni esklużiva lill-qrati ta' Amsterdam, ġiet validament konkluzi bejn il-partijiet, konformement mal-Artikolu 25 tar-Regolament Brussell Ia, u tapplika fir-rigward ta' tali azzjoni.

14. Fl-appell, l-Oberlandesgericht Schleswig (il-Qorti Reġjonali Superjuri ta' Schleswig, il-Ġermanja) ikkonfermat, permezz ta' sentenza tat-12 ta' Ottubru 2018, is-sentenza mogħtija fl-ewwel istanza, iżda bbażat ruhha fuq motivi differenti. Essenzjalment, din il-qorti qieset li l-Landgericht Kiel (il-Qorti Reġjonali ta' Kiel) ma setgħetx tisset il-ġurisdizzjoni tagħha mir-regola f"materji ta' delitt" prevista fil-punt 2 tal-Artikolu 7 tar-Regolament Brussell Ia, peress li l-azzjoni mressqa minn Wikingerhof taqa' taħt "materji kuntrattwali", fis-sens tal-punt 1 tal-Artikolu 7 ta' dan ir-regolament.

13 B'mod iktar preċiż, Wikingerhof ibbażat l-azzjoni tagħha fuq l-Artikolu 33 tal-Gesetz gegen Wettbewerbsbeschränkungen (il-Liġi kontra r-Restrizzjonijiet tal-Kompetizzjoni) (iktar 'il quddiem il-"GWB"), moqri flimkien mal-Artikolu 102 TFUE, kif ukoll fuq l-Artikolu 18, l-Artikolu 19(1) u l-punt 2 tal-Artikolu 19(2) tal-GWB u, sussidjarjament, fuq l-Artikolu 20(1) tal-GWB.

Il-ġurisidizzjoni tal-qorti adita lanqas ma tista' tiġi stabbilita abbażi tal-imsemmi punt 1 tal-Artikolu 7, peress li l-“post tat-twettiq tal-obbligazzjoni in kwistjoni”, fis-sens ta' din id-dispożizzjoni, ma jinsabx fil-ġurisidizzjoni tagħha¹⁴. Konsegwentement, il-qorti tal-appell ma qas li kien neċessarju li tiddeċiedi l-kwistjoni dwar jekk il-klawżola li tattribwixxi ġurisidizzjoni li tinsab fil-kundizzjonijiet ġenerali ta' Booking.com gietx validament konkluzi bejn il-partijiet fil-kawża prinċipali.

15. Wikingerhof ipprezentat appell għal “reviżjoni” minn din is-sentenza quddiem il-Bundesgerichtshof (il-Qorti Federali tal-Ġustizzja), li awtorizzat dan l-appell. F'dan il-kuntest, din il-kumpanija ssostni li l-qorti tal-appell wettqet żball ta' liġi meta eskudiet l-applikazzjoni, fir-rigward tal-azzjoni mressqa mill-imsemmija kumpanija, tar-regola ta' ġurisidizzjoni f“materji ta' delitt” prevista fil-punt 2 tal-Artikolu 7 tar-Regolament Brussell Ia.

16. Il-Bundesgerichtshof (il-Qorti Federali tal-Ġustizzja) tosserva li l-appell għal “reviżjoni” li hija adita bih ma huwiex ipprezentat kontra l-konkluzjoni tal-qorti tal-appell li tgħid li l-Landgericht Kiel (il-Qorti Reġjonali ta' Kiel) ma għandhiex ġurisidizzjoni skont il-punt 1 tal-Artikolu 7 tar-Regolament Brussell Ia sabiex tiegħu konjizzjoni tal-azzjoni mressqa minn Wikingerhof. Lanqas il-kwistjoni tal-validità tal-klawżola li tattribwixxi ġurisidizzjoni li tinsab fil-kundizzjonijiet ġenerali ta' Booking.com ma hija s-sugġett ta' dan l-appell¹⁵. Għalhekk, is-suċċess tal-imsemmi appell jiddependi biss minn jekk tali azzjoni tistax taqa' taħt il-punt 2 tal-Artikolu 7 ta' dan ir-regolament.

17. F'dawn iċ-ċirkustanzi, il-Bundesgerichtshof (il-Qorti Federali tal-Ġustizzja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

“L-Artikolu 7(2) [il-punt 2 tal-Artikolu 7] tar-[Regolament Brussell Ia] għandu jiġi interpretat fis-sens li l-ġurisidizzjoni tal-post tal-avveniment dannuż tista' tapplika fil-każ ta' azzjoni għal inibizzjoni ta' ċerti Prattiki, jekk ikun possibbli li dawn il-prattiki kkontestati jkun koperti minn regoli kuntrattwali iżda r-rikorrenti tallega li dawn ir-regoli huma bbażati fuq abbuż ta' pożizzjoni dominanti min-naħa tal-konvenuta?”

18. It-talba għal deċiżjoni preliminari, bid-data tal-11 ta' Diċembru 2018, tressqet lill-Qorti tal-Ġustizzja fid-29 ta' Jannar 2019. Booking.com, il-Gvern Ċek u l-Kummissjoni Ewropea pprezentaw osservazzjonijiet bil-miktub quddiem il-Qorti tal-Ġustizzja. Wikingerhof, Booking.com u l-Kummissjoni kienu rrapprezentati matul is-seduta għas-sottomissjonijiet orali li nżammet fis-27 ta' Jannar 2020.

IV. Analizi

19. Din il-kawża għandha bħala sfond l-azzjonijiet għal responsabbiltà ċivili għal ksur tad-dritt tal-kompetizzjoni, imressqa bejn partijiet privati, karatteristiċi ta' dak li huwa komunement imsejjaħ il-“private enforcement”. L-azzjoni mressqa minn Wikingerhof kontra Booking.com hija bbażata, b'mod iktar preċiż, fuq il-ksur tar-regoli tad-dritt Ġermaniż li jipprojbixxu, bħall-Artikolu 102 TFUE, l-abbuż minn pożizzjoni dominanti. L-ewwel kumpanija tallega, essenzjalment, li t-tieni topera b'mod abbużiv il-pożizzjoni dominanti li hija allegatament għandha fis-suq tas-servizzi ta' intermedjarji u ta' portali ta' prenotazzjonijiet ta' lukandi, billi timponi kundizzjonijiet ta' tranżazzjoni ingusti¹⁶ fuq il-lukandiera ż-żgħar irregistrati fuq il-pjattaforma tagħha. F'dan il-kuntest, il-Qorti tal-Ġustizzja ma hijiex mistiedna tippreċiża l-portata tal-imsemmi Artikolu 102. Min-naħa l-oħra, hija giet mistoqsija dwar ir-regoli ta' ġurisidizzjoni applikabbli għal tali azzjoni.

14 Fil-fatt, dan il-post jikkorrispondi għas-sede ta' Booking.com, li tinsab f'Amsterdam, li tikkostitwixxi ċ-ċentru tad-deċiżjonijiet kummerċjali ta' din il-kumpanija.

15 Fi kwalunkwe każ, skont il-qorti tar-rinviju, hemm lok li tingħata risposta negattiva għal din id-domanda, peress li din il-klawżola ma tissodisfax il-kundizzjonijiet previsti fl-Artikolu 25(1) u (2) tar-Regolament Brussell Ia.

16 Ara, fid-dritt tal-Unjoni, il-punt (a) tat-tieni paragrafu tal-Artikolu 102 TFUE.

20. Il-Qorti tal-Ġustizzja diġà ddeċidiet li l-azzjonijiet għal responsabbiltà ċivili bbażati fuq ksur tar-regoli tad-dritt tal-kompetizzjoni jaqgħu taħt “materji ċivili u kummerċjali”, fis-sens tal-Artikolu 1(1) tar-Regolament Brussell Ia u li dawn jaqgħu, għaldaqstant, fil-kamp ta’ applikazzjoni *ratione materiae* ta’ dan ir-regolament¹⁷.

21. L-Artikolu 4(1) tar-Regolament Brussell Ia jipprevedi, bħala regola ġenerali, il-ġurisdizzjoni tal-qrati tal-Istat Membru tad-domicilju tal-konvenut. F’dan il-każ, huwa stabbilit li d-domicilju ta’ Booking.com, fis-sens ta’ dan ir-regolament¹⁸, jinsab fil-Pajjiżi l-Baxxi u li għalhekk Wikingerhof ma setgħetx tadixxi lil qorti Ġermaniża skont din id-dispożizzjoni.

22. Madankollu, ir-Regolament Brussell Ia jipprevedi wkoll regoli li jippermettu, f’ċerti każijiet, li r-rikorrent iharrek lill-konvenut quddiem il-qrati ta’ Stat Membru ieħor¹⁹. Dan ir-regolament fih, b’mod partikolari, ġurisdizzjoni speċjali, dwar “materji” differenti, li joffru lir-rikorrent l-għażla li jressaq l-azzjoni tiegħu quddiem forum addizzjonali wiehed jew iktar.

23. Tali ġurisdizzjoni speċjali teżisti, b’mod partikolari, f’“materji kuntrattwali” u f’“materji ta’ delitt”. Għall-azzjonijiet li jaqgħu taħt l-ewwel kategorija, il-punt 1 tal-Artikolu 7 tar-Regolament Brussell Ia jippermetti lir-rikorrent jadixxi lill-qorti bil-“post tat-twertiq tal-obbligazzjoni in kwistjoni”. Għal dawk li jaqgħu taħt it-tieni kategorija, il-punt 2 tal-Artikolu 7 ta’ dan ir-regolament jipprevedi li dawn jistgħu jittressqu quddiem il-qorti tal-“post fejn l-avveniment dannuż jkun twettaq jew jista’ jitwettaq”.

24. L-għażla ta’ ġurisdizzjoni offruta lir-rikorrent tvarja, għalhekk, skont il-klassifikazzjoni tal-azzjoni inkwistjoni. Issa, f’dan il-każ, il-partijiet fil-kawża prinċipali ma jaqblux dwar ma liema kategorija msemija fil-punt preċedenti l-azzjoni mressqa minn Wikingerhof għandha tintrabat. Is-suċċess tal-eċċezzjoni ta’ nuqqas ta’ ġurisdizzjoni mqajma minn Booking.com jiddependi, fil-fatt, minn din il-klassifikazzjoni: filwaqt li l-“post fejn l-avveniment dannuż jkun twettaq jew jista’ jitwettaq”, fis-sens tal-punt 2 tal-Artikolu 7 tar-Regolament Brussell Ia, jista’ jinsab taħt il-ġurisdizzjoni tal-qorti Ġermaniża adita mir-rikorrent fil-kawża prinċipali²⁰, ġie stabbilit, fl-appell, li dan ma huwiex il-każ tal-“post tat-twertiq tal-obbligazzjoni in kwistjoni”, fis-sens tal-punt 1 tal-Artikolu 7 ta’ dan ir-regolament²¹.

17 Ara, b’mod partikolari, is-sentenzi tat-23 ta’ Ottubru 2014, flyLAL-Lithuanian Airlines (C-302/13, EU:C:2014:2319, punti 23 sa 38), u tad-29 ta’ Lulju 2019, Tibor-Trans (C-451/18, EU:C:2019:635, punt 24). Għalkemm dawn is-sentenzi jirrigwardaw il-ksur tad-dritt tal-kompetizzjoni *tal-Unjoni*, is-soluzzjoni li tirriżulta minnhom tapplika wkoll għall-azzjonijiet ibbażati fuq il-ksur tar-regoli *nazzjonali* f’dan il-qasam. Fil-fatt, is-sors tar-regoli inkwistjoni huwa irrilevanti f’dan ir-rigward.

18 Ara l-Artikolu 63 tar-Regolament Brussell Ia.

19 Ara l-Artikolu 5(1) tar-Regolament Brussell Ia.

20 Nenfasisza li l-Qorti tal-Ġustizzja ma hijiex mistoqsija dwar l-interpretazzjoni tal-kriterju ta’ ġurisdizzjoni previst fil-punt 2 tal-Artikolu 7 tar-Regolament Brussell Ia. Ser nillimita ruhi li nfakkar li, skont ġurisprudenza stabbilita tal-Qorti tal-Ġustizzja, l-espressjoni “post fejn l-avveniment dannuż jkun twettaq jew jista’ jitwettaq” tkopri kemm il-post fejn immaterjalizza ruhu d-dannu kif ukoll il-post tal-avveniment li kkawża dan id-dannu. Għalhekk, meta dawn iż-żewġ postijiet ma jikkoincidux, il-konvenut ikun jista’ jiġi mharrek, fuq l-għażla tar-rikorrent, quddiem il-qorti ta’ wiehed jew l-ieħor minn dawn il-postijiet (ara, b’mod partikolari, is-sentenzi tat-30 ta’ Novembru 1976, Bier (21/76, EU:C:1976:166, punti 24 u 25), kif ukoll tad-29 ta’ Lulju 2019, Tibor-Trans (C-451/18, EU:C:2019:635, punt 25 u l-ġurisprudenza ċċitata)). Fir-rigward tal-azzjonijiet għad-danni għal ksur tad-dritt tal-kompetizzjoni, il-post tal-avveniment kawżali jikkorrispondi, fil-qasam ta’ akkordju antikompetittiv, għall-post fejn dan l-akkordju ġie konkluż definittivament (ara s-sentenza tal-21 ta’ Mejju 2015, CDC Hydrogen Peroxide (C-352/13, EU:C:2015:335, punti 43 sa 50)) u, fil-qasam tal-abbuż minn pożizzjoni dominanti, fil-post fejn l-operat abbużiv ġie implimentat (ara s-sentenza tal-5 ta’ Lulju 2018, flyLAL-Lithuanian Airlines (C-27/17, EU:C:2018:533, punt 52)). Fir-rigward tal-post fejn immaterjalizza ruhu d-dannu, il-ġurisprudenza tal-Qorti tal-Ġustizzja għandha t-tendenza li tintrabat mas-suq affettwat mill-aġir antikompetittiv, li fi hdanu l-vittma tallega li sofriet dannu (ara s-sentenzi tal-5 ta’ Lulju 2018, flyLAL-Lithuanian Airlines (C-27/17, EU:C:2018:533, punti 37 sa 43), u tad-29 ta’ Lulju 2019, Tibor-Trans (C-451/18, EU:C:2019:635, punti 27 sa 37)).

21 Il-Qorti tal-Ġustizzja lanqas ma hija mistoqsija dwar l-interpretazzjoni ta’ dan il-kriterju. Infakkar sempliċement li, skont ġurisprudenza stabbilita tal-Qorti tal-Ġustizzja, sabiex jiġi identifikat il-“post tat-twertiq tal-obbligazzjoni in kwistjoni”, fis-sens tal-punt 1(a) tal-Artikolu 7 tar-Regolament Brussell Ia, għandu jiġi ddeterminat l-obbligu li jikkorrispondi għad-dritt kuntrattwali li fuqu hija bbażata l-azzjoni tar-rikorrent u għandu jiġi evalwat, konformement mal-liġi applikabbli għal dan l-obbligu, il-post fejn dan twettaq jew għandu jitwettaq (ara, b’mod partikolari, is-sentenzi tas-6 ta’ Ottubru 1976, Industrie Tessili Italiana Como (12/76, EU:C:1976:133, punt 13), u De Bloos (14/76, EU:C:1976:134, punt 13)). Kriterju awtonomu ta’ dan il-“post tat-twertiq” huwa madankollu previst fil-punt 1(b) tal-Artikolu 7 ta’ dan ir-regolament għall-kuntratti ta’ bejgħ ta’ merkanzija u għall-kuntratti ta’ provvista ta’ servizzi. F’dan il-kuntest, il-Qorti tal-Ġustizzja tadotta definizzjoni awtonoma u fattwali tal-post tat-twertiq tal-kuntratt, bl-obbligi kollha mehuda flimkien, billi tagħti importanza predominanti lid-dispożizzjonijiet tiegħu (ara, b’mod partikolari, is-sentenzi tat-3 ta’ Mejju 2007, Color Drack (C-386/05, EU:C:2007:262); tat-23 ta’ April 2009, Falco Privatstiftung u Rabitsch (C-533/07, EU:C:2009:257), kif ukoll tal-25 ta’ Frar 2010, Car Trim (C-381/08, EU:C:2010:90)).

25. Kif tosserva l-qorti tar-rinviju, minn ġurisprudenza tal-Qorti tal-Ġustizzja jirrizulta li, bħala prinċipju, l-azzjonijiet għal responsabbiltà ċivili bbażati fuq ksur tar-regoli tad-dritt tal-kompetizzjoni jaqgħu taħt “materji ta’ delitt”, fis-sens tal-punt 2 tal-Artikolu 7 tar-Regolament Brussell Ia²².

26. Madankollu, l-azzjoni inkwistjoni f’din il-kawża għandha natura partikolari li hija mressqa bejn partijiet kontraenti u li l-allegat aġir antikompetittiv li Wikingerhof tikkritika lil Booking.com jimmaterjalizza ruħu fir-relazzjoni kuntrattwali tagħhom, peress li jikkonsisti fil-fatt, għat-tieni kumpannija, li timponi, fil-kuntest ta’ din ir-relazzjoni, kundizzjonijiet ta’ tranzazzjonijiet ingusti għall-ewwel kumpannija. Barra minn hekk, huwa possibbli li ċerti prattiki kkontestati, jekk mhux kollha²³, huma koperti mid-dispożizzjonijiet tal-kundizzjonijiet ġenerali applikabbli għall-kuntratt inkwistjoni. Għalhekk għandu jiġi stabbilit jekk, f’tali ċirkustanzi, il-klassifikazzjoni “kuntrattwali” tipprevalix fuq il-klassifikazzjoni “ta’ delitt” għall-finijiet tar-Regolament Brussell Ia.

27. Il-Bundesgerichtshof (il-Qorti Federali tal-Ġustizzja) tqis li għandha tingħata risposta negattiva għal din id-domanda. Bhal Wikingerhof u l-Kummissjoni, jiena naqbel ma’ din l-opinjoni. Il-pożizzjoni kuntrarja difiża minn Booking.com u mill-Gvern Ċek tirrifletti, fil-fehma tiegħi, l-inċertezzi, fil-ġurisprudenza tal-Qorti tal-Ġustizzja, fir-rigward tal-limiti li jisseparaw il-“materji kuntrattwali” mill-“materji ta’ delitt”. Kif indikajt fl-introduzzjoni ta’ dawn il-konkluzjonijiet, din il-kawża toffri lill-Qorti tal-Ġustizzja okkażjoni tajba sabiex tagħti sintezi ta’ din il-ġurisprudenza u telimina dawn l-inċertezzi. Għalhekk ser infakkar il-punti prinċipali (Taqsim A) qabel ma neżamina, iktar speċifikament, il-każ partikolari tal-klassifikazzjoni tal-azzjonijiet għal responsabbiltà ċivili mressqa bejn partijiet kontraenti (Taqsim B). F’dan il-kuntest, ser niżviluppa ċerti riflessjonijiet magħmula fil-konkluzjonijiet tiegħi fil-kawża Bosworth u Hurley²⁴. Fl-aħħar nett, ser napplika l-qafas analitiku li jirrizulta mill-imsemija ġurisprudenza fil-każ ta’ azzjoni għad-danni bbażata fuq ksur tar-regoli tad-dritt tal-kompetizzjoni, bhal dik imressqa, f’dan il-każ, minn Wikingerhof kontra Booking.com (Taqsim C).

A. Il-punti prinċipali tal-ġurisprudenza tal-Qorti tal-Ġustizzja dwar il-“materji kuntrattwali” u l-“materji ta’ delitt”

28. B’mod preliminari, għandu jinfakkar li r-Regolament Brussell Ia ma jagħtix definizzjoni tal-“materji kuntrattwali”, imsemmi fl-Artikolu 7(1) ta’ dan ir-regolament, jew tal-“materji ta’ delitt”, previsti fl-Artikolu 7(2) tiegħu. Il-kontenut ta’ dawn il-kategoriji madankollu ma huwiex evidenti. Għalkemm dawn jirriflettu kuncetti magħrufa sew tad-dritt ċivili – “kuntratt” u “delitt” –, il-limiti ta’ dawn il-kuncetti jvarjaw minn Stat Membru għal ieħor. Barra minn hekk, jeżistu divergenzi sinjifikattivi bejn id-diversi verżjonijiet lingwistiċi tal-imsemmi regolament fir-rigward ta’ dispożizzjoni waħda²⁵ u l-oħra²⁶.

22 Ara, b’mod partikolari, is-sentenzi tat-23 ta’ Ottubru 2014, flyLAL-Lithuanian Airlines (C-302/13, EU:C:2014:2319, punt 28); tal-21 ta’ Mejju 2015, CDC Hydrogen Peroxide (C-352/13, EU:C:2015:335, punt 43), kif ukoll tal-5 ta’ Lulju 2018, flyLAL-Lithuanian Airlines (C-27/17, EU:C:2018:533, punt 51).

23 Wikingerhof u Booking.com ma jaqblux dwar dan il-punt. Ser nerġa’ lura għal dan l-aspett, b’mod partikolari, fit-Taqsim C ta’ dawn il-konkluzjonijiet.

24 C-603/17, EU:C:2019:65 (iktar ‘il quddiem “il-konkluzjonijiet tiegħi fil-kawża Bosworth u Hurley”).

25 Il-kliem “matière contractuelle”, użat fil-verżjoni Franċiża tar-Regolament Brussell Ia, li għalih jikkorrispondu b’mod partikolari l-verżjoni Spanjola, Taljana, Portugiża, Rumena, Finlandiża u Daniża ta’ dan ir-regolament, huwa relattivament wiesa’. Min-naħa l-oħra, il-kliem tal-verżjoni Inġliża (“in matters relating to a contract”), li huma ispirati minnha b’mod partikolari l-verżjoni Bulgara, Kroata, Olandiża jew anki Svediża, huwa intiz li jeżiġi l-eżistenza ta’ kuntratt, filwaqt li jiġi ssodisfatt b’semplici rabta bejnu u l-azzjoni. Il-verżjoni Ġermaniża hija, min-naħa tagħha, hafna iktar preċiża u, f’dan il-każ, iktar eżiġenti mill-oħrajn (“wenn ein Vertrag oder Ansprüche aus einem Vertrag den Gegenstand des Verfahrens bilden”).

26 B’mod partikolari, il-verżjoni Ġermaniża, Spanjola, Taljana, Kroata u Rumena jikkorrispondu għall-verżjoni Franċiża. Il-verżjoni Inġliża (“in matters relating to tort, delict or quasi-delict”) hija simili. Il-verżjoni Olandiża (“ten aanzien van verbintenissen uit onrechtmatige daad”) tirreferi esplicitament għall-kuncett ta’ obbligi ta’ delitt. Il-verżjoni Portugiża (“Em matéria extracontratual”) tista’ tkun iktar wiesgħa, peress li tirreferi għall-obbligi mhux kuntrattwali kollha. Fl-aħħar nett, il-verżjoni Daniża (“i sager om erstatning uden for kontrakt”), Finlandiża (“sopimukseen perustumatonta vahingonkorvausta koskevassa asiassa sen paikkakunnan”) u Svediża (“om talan avser skadestånd utanför avtalsförhållanden”) jirriflettu l-idea ta’ azzjoni għad-danni fl-assenza ta’ kuntratt.

29. F'dan il-kuntest, il-Qorti tal-Ġustizzja ddeċidiet repetutament li l-“materji kuntrattwali” u l-“materji ta' delitt”, fis-sens tar-Regolament Brussell Ia, jikkostitwixxu kuncetti awtonomi tad-dritt tal-Unjoni, li għandhom jiġu interpretati b'riferiment prinċipalment għas-*sistema* u għall-għanijiet tal-imsemmi regolament, u dan sabiex tiġi ggarantita l-applikazzjoni uniformi tar-regoli ta' ġurisdiżżjoni li dan jipprevedi fl-Istati Membri kollha²⁷. Għaldaqstant, ir-rabta ta' talba ma' kategorija waħda jew oħra ma tiddependix, b'mod partikolari, mis-soluzzjonijiet previsti mid-dritt intern tal-qorti adita (magħruf bhala “*lex fori*”).

30. Għal dak li jirrigwarda *s-sistema* tar-Regolament Brussell Ia, il-Qorti tal-Ġustizzja ddeċidiet repetutament li din hija bbażata fuq ir-regola ġenerali tal-ġurisdiżżjoni tal-qorti tal-Istat Membru tad-domicilju tal-konvenut, prevista fl-Artikolu 4(1) ta' dan ir-regolament, u li l-ġurisdiżżjoni speċjali prevista fl-Artikolu 7 tiegħu tikkostitwixxi derogi minn din ir-regola ġenerali li, bhala tali, għandhom jiġu interpretati b'mod strett²⁸.

31. Fir-rigward tal-*għanijiet* tar-Regolament Brussell Ia, hemm lok li jifakkur li, b'mod ġenerali, ir-regoli ta' ġurisdiżżjoni previsti f'dan ir-regolament huma intizi sabiex jiżguraw iċ-ċertezza legali u, f'dan il-kuntest, sabiex isaħħu l-protezzjoni legali tal-persuni stabbiliti fit-territorju tal-Istati Membri. Dawn ir-regoli għandhom, f'dan ir-rigward, jipprezentaw livell għoli ta' prevedibbiltà: ir-rikorrent għandu jkun jista' jiddetermina faċilment il-qorti li quddiemhom ikun jista' jipprezenta l-azzjoni tiegħu u l-konvenut raġonevolment għandu jkun jista' jantiċipa quddiem liema qorti jista' jiġi mħarrek. Barra minn hekk, l-imsemmija regoli huma intizi sabiex jiżguraw amministrazzjoni tajba tal-ġustizzja²⁹.

32. Il-ġurisdiżżjoni speċjali f'“materji kuntrattwali” u f'“materji ta' delitt”, previsti fil-punt 1 tal-Artikolu 7 u fil-punt 2 tal-Artikolu 7 tar-Regolament Brussell Ia, għandhom, speċifikament, għan ta' prossimità, li jikkonkretizza ż-żewġ rekwiżiti msemmija fil-punt preċedenti. F'dan ir-rigward, il-Qorti tal-Ġustizzja ddeċidiet repetutament li l-għażla offruta lir-rikorrent minn dawn id-dispożizzjonijiet ġiet introdotta b'kunsiderazzjoni tal-eżistenza, fil-“materji” li dawn jipprevedu, ta' rabta partikolarment mill-qrib bejn talba u l-qorti li tista' tintalab tiegħu konjizzjoni tagħha, fid-dawl tal-organizzazzjoni xierqa tal-proċess³⁰. Fil-fatt, f'“materji kuntrattwali”, il-qorti tal-“post tat-twettiq tal-obbligazzjoni in kwistjoni” titqies li hija l-iktar adatta sabiex tiddeċiedi, b'mod partikolari għal raġunijiet ta' prossimità għall-kawża u ta' faċilità fl-amministrazzjoni tal-provi. L-istess japplika, f'“materji ta' delitt”, għall-qorti tal-“post fejn l-avveniment dannuż jkun twettaq jew jista' jitwettaq”³¹. L-eżistenza ta' din ir-rabta mill-qrib tigarantixxi fl-istess hin iċ-ċertezza legali, filwaqt li tevita l-possibbiltà li l-konvenut jiġi mħarrek f'qorti li dan il-konvenut ma setax raġonevolment jipprevedi.

33. Fid-dawl ta' dawn il-kunsiderazzjonijiet ġenerali, il-Qorti tal-Ġustizzja stabbilixxiet, matul il-ġurisprudenza tagħha, definizzjonijiet awtonomi tal-“materji kuntrattwali” u tal-“materji ta' delitt”. Ser neżamina dawn id-definizzjonijiet, waħda waħda, fiż-żewġ subtaqsimiet li ġejjin.

27 Ara, fir-rigward tal-kuncett ta' “materji kuntrattwali”, b'mod partikolari, is-sentenzi tat-22 ta' Marzu 1983, Peters Bauunternehmung (34/82, EU:C:1983:87, punti 9 u 10), kif ukoll tal-4 ta' Ottubru 2018, Feniks (C-337/17, EU:C:2018:805, punt 38 u l-ġurisprudenza ċċitata). Ara, fir-rigward tal-kuncett ta' “materji ta' delitt”, b'mod partikolari, is-sentenzi Kalfelis (punti 15 u 16) kif ukoll tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punt 25 u l-ġurisprudenza ċċitata).

28 Ara, b'mod partikolari, is-sentenzi Kalfelis (punt 19); tas-27 ta' Ottubru 1998, Réunion européenne et (C-51/97, EU:C:1998:509, punt 16), kif ukoll tal-4 ta' Ottubru 2018, Feniks (C-337/17, EU:C:2018:805, punt 37).

29 Ara, b'mod partikolari, is-sentenzi tad-19 ta' Frar 2002, Besix (C-256/00, EU:C:2002:99, punt 26), u tal-10 ta' April 2003, Pugliese (C-437/00, EU:C:2003:219, punt 16).

30 Ara l-premessa 16 tar-Regolament Brussell Ia. Ara wkoll, b'mod partikolari, is-sentenzi tas-6 ta' Ottubru 1976, Industrie Tessili Italiana Como (12/76, EU:C:1976:133, punt 13); tal-20 ta' Frar 1997, MSG (C-106/95, EU:C:1997:70, punt 29), kif ukoll tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punt 26).

31 Ara, fir-rigward tal-punt 1 tal-Artikolu 7 tar-Regolament Brussell Ia, is-sentenzi tad-19 ta' Frar 2002, Besix (C-256/00, EU:C:2002:99, punti 30 u 31 kif ukoll il-ġurisprudenza ċċitata), u, fir-rigward tal-punt 2 tal-Artikolu 7 ta' dan ir-regolament, is-sentenza tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punti 26 u 27 kif ukoll il-ġurisprudenza ċċitata).

1. Id-definizzjoni tal-“materji kuntrattwali”, fis-sens tal-Artikolu 7(1) tar-Regolament Brussell Ia

34. L-ewwel istanza ta' definizzjoni tal-“materji kuntrattwali” fis-sens tal-punt 1 tal-Artikolu 7 tar-Regolament Brussell Ia, giet ifformulata mill-Qorti tal-Ġustizzja fis-sentenza Handte, li skontha dan il-kunċett “ma jistax jinftiehem bħala li jirreferi għal sitwazzjoni fejn ma jeżisti l-ebda impenn liberalment assunt minn parti favur oħra”³².

35. Il-Qorti tal-Ġustizzja kkonsolidat din id-definizzjoni fis-sentenza Engler³³. Abbażi tal-konstatazzjoni li tgħid li l-identifikazzjoni ta' obbligu hija indispensabbli għall-applikazzjoni tal-imsemmi punt 1 tal-Artikolu 7, peress li l-ġurisprudenza skont din id-dispożizzjoni hija stabbilita skont il-post fejn “l-obbligazzjoni in kwistjoni” twettqet jew għandha titwettaq, il-Qorti tal-Ġustizzja ddeċidiet li l-applikazzjoni tal-imsemmija dispożizzjoni “tippresupponi li jiġi determinat obbligu ġuridiku assunt liberament minn persuna fir-rigward ta' persuna oħra u li fuqu hija bbażata l-azzjoni tar-rikorrenti”³⁴.

36. Żewġ kundizzjonijiet kumulattivi jirriżultaw minn din id-definizzjoni, li issa hija stabbilita fil-ġurisprudenza tal-Qorti tal-Ġustizzja³⁵: talba tkun taqa' taħt “materji kuntrattwali”, fis-sens tal-Artikolu 7(1) tar-Regolament Brussell Ia, sakemm (1) tikkonċerna “obbligu kuntrattwali”, mifhum bħala “obbligu ġuridiku assunt liberament minn persuna fil-konfront ta' persuna oħra”³⁶ u (2) din it-talba tkun, b'mod iktar speċifiku, ibbażata fuq dan l-“obbligu”.

37. Fir-rigward tal-ewwel kundizzjoni, il-Qorti tal-Ġustizzja ppreċiżat li l-“obbligi kuntrattwali” jinkludu, qabel kollox, l-obbligi li joriginaw³⁷ minn kuntratt³⁸, jiġifieri, essenzjalment, ftehim ta' volontà konkluz bejn żewġ persuni³⁹. Sussegwentement, il-Qorti tal-Ġustizzja integrat fil-“materji kuntrattwali”, b'analogija, ir-relazzjonijiet li joqorbu lejn il-kuntratti sa fejn dawn johlqu bejn il-persuni kkonċernati “rabtiet stretti tal-istess tip” bħal dawk li huma stabbiliti bejn il-partijiet kontraenti. L-istess japplika, b'mod partikolari, għar-rabtiet bejn assoċjazzjoni u l-membri tagħha kif ukoll għal dawk bejn il-membri stess tal-assoċjazzjoni⁴⁰, għar-relazzjonijiet bejn l-azzjonisti ta' kumpannija kif ukoll għal dawk bejn l-azzjonisti u l-kumpannija li huma johlqu⁴¹, għar-relazzjoni bejn id-direttur u l-kumpannija li huwa jmexxi, kif prevista fid-dritt tal-kumpanniji⁴², jew anki għall-obbligi li l-koproprietarji ta' proprjetà immobbli jassumu, konformement mal-liġi, fir-rigward tal-komunjoni ta'

32 Sentenza Handte (punt 15).

33 Sentenza tal-20 ta' Jannar 2005 (C-27/02, EU:C:2005:33).

34 Sentenza tal-20 ta' Jannar 2005, Engler (C-27/02, EU:C:2005:33, punti 45 u 51).

35 Ara, b'mod partikolari, is-sentenzi tat-28 ta' Jannar 2015, Kolassa (C-375/13, EU:C:2015:37, punt 39), kif ukoll tal-5 ta' Diċembru 2019, Ordre des avocats du barreau de Dinant (C-421/18, EU:C:2019:1053, punti 25 u 26).

36 Il-Qorti tal-Ġustizzja ttrasponiet din id-definizzjoni fir-Regolament Ruma I, konformement mal-għan ta' koerenza fl-interpretazzjoni tar-Regolamenti Brussell Ia, Ruma I u Ruma II (ara l-punt 5 ta' dawn il-konkluzjonijiet). Għalhekk, skont il-ġurisprudenza tal-Qorti tal-Ġustizzja, il-kunċett ta' “obbligi kuntrattwali”, fis-sens tar-Regolament Ruma I, jindika “obbligu ġuridiku assunt liberament minn persuna fil-konfront ta' persuna oħra”. Ara s-sentenza tal-21 ta' Jannar 2016, ERGO Insurance u Gjensidige Baltic (C-359/14 u C-475/14, EU:C:2016:40, punt 44).

37 Fil-fehma tiegħi, permezz ta' din il-formulazzjoni, il-Qorti tal-Ġustizzja kienet qiegħda tirreferi għall-obbligi imposti minhabba kuntratt. Fil-fatt, l-obbligi kuntrattwali huma kemm dawk stipulati mill-partijiet fil-kuntratt kif ukoll dawk li l-liġi timponi, b'mod supplimentari jew imperattiv, għal dan it-tip ta' kuntratt. Fi kwalunkwe każ, l-obbligi kuntrattwali għandhom l-ewwel sors tagħhom fil-liġi, peress li dawn għandhom effett vinkolanti biss bejn il-partijiet sa fejn dan ikun previst mil-liġi (ara l-konkluzjonijiet tiegħi fil-kawża Bosworth u Hurley (nota ta' qiegħ il-paġna 50)).

38 Ara, b'mod partikolari, is-sentenzi tas-6 ta' Ottubru 1976, De Bloos (14/76, EU:C:1976:134, punti 14 u 16), tal-15 ta' Ġunju 2017, Kareda (C-249/16, EU:C:2017:472, punt 30), kif ukoll tas-7 ta' Marzu 2018, flightright et (C-274/16, C-447/16 u C-448/16, EU:C:2018:160, punt 59). L-obbligi kollha li jirriżultaw minn kuntratt għandhom jitqiesu bħala “assunti liberament”, mingħajr ma jkun neċessarju li d-debitur ikun ta l-kunsens individwalment għal kull wiehed minnhom. Meta jaċċettaw li jidhlu f'kuntratt, il-partijiet jaċċettaw l-obbligi kollha imposti minhabba l-impenn tagħhom.

39 Ara, b'mod partikolari, is-sentenza tal-11 ta' Lulju 2002, Gabriel (C-96/00, EU:C:2002:436, punt 49). Reċentement, il-Qorti tal-Ġustizzja assimilat ma' kuntratt “relazzjoni kuntrattwali taċita” (ara s-sentenza tal-14 ta' Lulju 2016, Granarolo (C-196/15, EU:C:2016:559, punt 24 sa 27)).

40 Ara s-sentenza tat-22 ta' Marzu 1983, Peters Bauunternehmung (34/82, EU:C:1983:87, punt 13).

41 Ara s-sentenza tal-10 ta' Marzu 1992, Powell Duffryn (C-214/89, EU:C:1992:115, punt 16).

42 Ara s-sentenza tal-10 ta' Settembru 2015, Holterman Ferho Exploitatie et (C-47/14, EU:C:2015:574, punti 53 u 54).

beni⁴³. Finalment, peress li l-applikazzjoni tal-Artikolu 7(1) tar-Regolament Brussell Ia “ma teħtieġ il-konkluzjoni ta’ kuntratt”, iżda biss “l-identifikazzjoni ta’ obbligu”⁴⁴, il-Qorti tal-Ġustizzja ddeċidiet li l-“materji kuntrattwali” jinkludu wkoll l-obbligi li ma humiex imposti minhabba tali ftehim ta’ volontà, iżda minhabba impenn unilaterali volontarju ta’ persuna fil-konfront ta’ persuna oħra. Dan huwa l-każ, b’mod partikolari, tal-avviż ta’ premju magħmul minn professjonist fil-konfront ta’ konsumatur⁴⁵ u tal-obbligi ta’ min jagħti l-aval fuq promissory note fil-konfront tal-benefiċjarju ta’ din il-promissory note⁴⁶.

38. Fil-qosor, il-Qorti tal-Ġustizzja tadotta interpretazzjoni “flessibbli” tal-kuncett ta’ “obbligu kuntrattwali”, fis-sens tal-punt 1 tal-Artikolu 7 tar-Regolament Brussell Ia⁴⁷. Din il-konstatazzjoni tista’, qabelxejn, tissorprendi, fid-dawl tal-ġurisprudenza stabbilita li tgħid li din id-dispożizzjoni għandha tiġi interpretata b’mod strett. Fir-realtà, fil-fehma tiegħi, dan ir-rekwiżit jipprojbixxi biss lill-Qorti tal-Ġustizzja milli tevita t-termini ċari tal-imsemmija dispożizzjoni u tagħtiha sens iktar wiesa’ minn dak meħtieġ mill-ghan tagħha⁴⁸. Għaldaqstant, huwa possibbli u, fl-opinjoni tiegħi gġustifikat, li l-kategorija li tikkostitwixxi l-“materji kuntrattwali” tiġi interpretata b’mod li jiġu inkluzi fiha istituzzjonijiet qrib il-kuntratti, fl-interess tal-amministrazzjoni tajba tal-kontenzjuż internazzjonali⁴⁹.

39. Fir-rigward tat-*tieni kundizzjoni*, mill-ġurisprudenza tal-Qorti tal-Ġustizzja jirriżulta li talba ma taqax taħt “materji kuntrattwali”, fis-sens tal-Artikolu 7(1) tar-Regolament Brussell Ia, għas-sempliċi raġuni li din tikkonċerna, mill-qrib jew mill-bogħod, “obbligu kuntrattwali”. Barra minn hekk, jeħtieġ ukoll li din it-talba jkollha bħala bażi tali obbligu. L-applikazzjoni ta’ din id-dispożizzjoni tiddependi għalhekk, kif iddeċidiet il-Qorti tal-Ġustizzja reċentement, mill-“kawża tal-azzjoni”⁵⁰. Fi kliem ieħor, ir-rikorrent għandu jinvoka tali obbligu sabiex jiġġustifika l-imsemmija talba⁵¹.

40. Permezz ta’ din il-kundizzjoni, il-Qorti tal-Ġustizzja tirriżerva, għustament fil-fehma tiegħi, l-applikazzjoni tar-regola ta’ ġurisdizzjoni f’“materji kuntrattwali” previst fil-punt 1 tal-Artikolu 7 tar-Regolament Brussell Ia għat-talbiet li huma ta’ natura kuntrattwali, jiġifieri għal dawk li jaqjmu, fil-mertu, prinċipalment kwistjonijiet ta’ liġi tal-kuntratti⁵² jew, fi kliem ieħor, kwistjonijiet li jaqgħu fil-firxa ta’ applikazzjoni tal-liġi applikabbli (magħruf bħala “*lex contractus*”), fis-sens tar-Regolament Ruma I⁵³. Il-Qorti tal-Ġustizzja għalhekk tiżgura, skont l-ghan ta’ prossimità li huwa l-bażi ta’ din

43 Ara s-sentenza tat-8 ta’ Mejju 2019, Kerr (C-25/18, EU:C:2019:376, punti 27 sa 29).

44 Ara, b’mod partikolari, is-sentenzi tas-17 ta’ Settembru 2002, Tacconi (C-334/00, EU:C:2002:499, punt 22), u tat-8 ta’ Mejju 2019, Kerr (C-25/18, EU:C:2019:376, punt 23).

45 Ara s-sentenza tal-20 ta’ Jannar 2005, Engler (C-27/02, EU:C:2005:33, punt 53).

46 Ara s-sentenza tal-14 ta’ Marzu 2013, Česká spořitelna (C-419/11, EU:C:2013:165, punti 48 u 49).

47 Ara, f’dan is-sens, is-sentenza tal-20 ta’ Jannar 2005, Engler (C-27/02, EU:C:2005:33, punt 48).

48 Ara, b’analogija, is-sentenzi tal-14 ta’ Diċembru 1977, Sanders (73/77, EU:C:1977:208, punti 17 u 18), u tas-26 ta’ Marzu 1992, Reichert u Kockler (C-261/90, EU:C:1992:149, punt 25). Ara wkoll, il-konkluzjonijiet tal-Avukat Ġenerali Jacobs fil-kawża Gabriel (C-96/00, EU:C:2001:690, punti 44 sa 46).

49 Ara, fl-istess sens, Minois, M., *Recherche sur la qualification en droit international privé des obligations*, LGDJ, Pariġi, 2020, p. 174 sa 180.

50 Sentenzi tas-7 ta’ Marzu 2018, flightright et (C-274/16, C-447/16 u C-448/16, EU:C:2018:160, punt 61); tal-4 ta’ Ottubru 2018, Feniks (C-337/17, EU:C:2018:805, punt 48), kif ukoll tas-26 ta’ Marzu 2020, Primera Air Scandinavia (C-215/18, EU:C:2020:235, punt 44).

51 Ara, f’dan is-sens, is-sentenza tat-8 ta’ Marzu 1988, Arcado (9/87, EU:C:1988:127, punti 12 u 13). Din l-idea hija espressa b’modi differenti fis-sentenza tas-6 ta’ Ottubru 1976, De Bloos (14/76, EU:C:1976:134): “obbligu kuntrattwali li jservi ta’ bażi għall-azzjoni” (punt 11); “obbligu [...] li jikkorrispondi għad-dritt kuntrattwali li fuqu hija bbażata l-azzjoni tar-rikorrent” (punt 13), jew anki “obbligu [...] li jikkorrispondi għad-dritt kuntrattwali invokat sabiex tiġi gġustifikata t-talba” (punt 15 u d-dispożittiv). Ara wkoll il-konkluzjonijiet tal-Avukat Ġenerali Bobek fil-kawża magħquda flightright et (C-274/16, C-447/16 u C-448/16, EU:C:2017:787, punt 54).

52 Ara, f’dan is-sens, il-konkluzjonijiet tal-Avukat Ġenerali Mayras fil-kawża Industrie Tessili Italiana Como (12/76, mhux ippubblikati, EU:C:1976:119, Ġabra p. 1489) u l-konkluzjonijiet tal-Avukat Ġenerali Jacobs fil-kawża Engler (C-27/02, EU:C:2004:414, punt 44). Peress li l-Artikolu 7(1) tar-Regolament Brussell Ia ma japplikax biss għall-kuntratti, jiena nittratta f’dan il-każ id-dispożizzjonijiet legali kollha li jimponu obbligi minhabba impenn volontarju ta’ persuna fil-konfront ta’ persuna oħra.

53 L-Artikolu 12 tar-Regolament Ruma I fih, incidentalment, lista mhux eżawrjenti tal-kwistjonijiet li jaqgħu taħt il-*lex contractus*, li tipprovdi, fil-fehma tiegħi, indikazzjonijiet rilevanti sabiex jiġi ddeterminat jekk talba taqax taħt “materji kuntrattwali”, fis-sens tal-punt 1 tal-Artikolu 7 tar-Regolament Brussell Ia. Ara, b’analogija, is-sentenza tat-8 ta’ Marzu 1988, Arcado (9/87, EU:C:1988:127, punt 15).

id-dispożizzjoni, li l-qorti tal-kuntratt tiddeċiedi essenzjalment dwar tali kwistjonijiet⁵⁴. B'mod iktar fundamentali, il-Qorti tal-Ġustizzja tiggarrantixxi l-koerenza interna tal-“materji kuntrattwali”, kif previst, fir-rigward tar-regoli ta' ġurisdizzjoni, fil-punt 1 tal-Artikolu 7 u, għall-kunflitti tal-ligijiet, fir-Regolament Ruma I⁵⁵.

41. B'mod konkret, jissodisfaw dawn iż-żewġ kundizzjonijiet u jaqgħu, għaldaqstant, taht il-“materji kuntrattwali”, fis-sens tal-imsemmi Artikolu 7(1), b'mod partikolari l-azzjonijiet għal eżekuzzjoni forzata ta' “obbligu kuntrattwali”⁵⁶ jew l-azzjonijiet għal responsabbiltà ċivili jew għal rizzoluzzjoni għan-nuqqas ta' eżekuzzjoni ta' tali obbligu⁵⁷. F'dawn il-kazijiet kollha, l-obbligu inkwistjoni jikkorrispondi għal “dritt kuntrattwali” li jiġġustifika t-talba. Id-determinazzjoni tal-fondatezza tagħha timplika, għall-qorti adita, li tiddeċiedi essenzjalment kwistjonijiet ta' natura kuntrattwali – bħal dawk tal-kontenut tal-obbligu inkwistjoni, tal-mod li bih dan kellu jiġi eżegwit, tal-konsegwenzi tan-nuqqas ta' eżekuzzjoni tiegħu, eċċ.⁵⁸ Jirriżultaw ukoll mill-“materji kuntrattwali” l-azzjonijiet għal nullità ta' kuntratt, meta tali azzjoni tkun ibbażata fuq il-ksur tar-regoli għall-istabbiliment tiegħu u timplika, għall-qorti, deċizzjoni dwar il-validità tal-“obbligi kuntrattwali” li jirriżultaw minnhom⁵⁹. Nirreferi lill-qarrej li jixtieq iktar dettalji dwar il-“materji kuntrattwali” għad-duttrina vasta dwar is-suġġett⁶⁰.

2. Id-definizzjoni tal-“materji ta' delitt”, fis-sens tal-punt 2 tal-Artikolu 7 tar-Regolament Brussell Ia

42. Skont ġurisprudenza stabbilita tal-Qorti tal-Ġustizzja, mis-sentenza tagħha Kalfelis, il-kuncett ta' “materji ta' delitt”, fis-sens tal-punt 2 tal-Artikolu 7 tar-Regolament Brussell Ia, jinkludi “kull talba intiża sabiex tiġi stabbilita r-responsabbiltà ta' konvenut u li ma hijiex relatata mal-“materji kuntrattwali”, fis-sens tal-punt 1 tal-Artikolu 7 ta' dan ir-regolament⁶¹.

43. Żewġ kundizzjonijiet kumulattivi jirriżultaw minn din id-definizzjoni: waħda, *pożittiva*, li skontha t-talba għandha tistabbilixxi r-responsabbiltà ċivili tal-konvenut; l-oħra, *negattiva*, li skontha din it-talba ma għandhiex tkun relatata mal-“materji kuntrattwali”.

54 Dan ma jfissir li l-qorti tal-kuntratt bilfors ser tapplika d-dritt tagħha stess. Fil-fatt, il-forum li għandu ġurisdizzjoni skont il-punt 1 tal-Artikolu 7 tar-Regolament Brussell Ia ma jikkoincidix neċessarjament mal-ligi magħzula skont id-dispożizzjonijiet tar-Regolament Ruma I. Dan lanqas ma jfisser li l-qorti tal-kuntratt ser tapplika neċessarjament, fil-mertu, id-dritt tal-kuntratti sabiex tiddeċiedi l-kwistjonijiet imqajma quddiemha. Fil-fatt, kwistjoni meqjusa bħala “kuntrattwali”, fis-sens tal-istrumenti tad-dritt internazzjonali privat tal-Unjoni, tista' titqies, fid-dritt sostantiv applikabbli, bħala li hija ta' natura ta' delitt, eċċ.

55 Ara, fl-istess sens, Minois, M., *op. cit.*, p. 174 u 180 sa 186. Għalkemm il-kamp ta' applikazzjoni *ratione materiae* tal-punt 1 tal-Artikolu 7 tar-Regolament Brussell Ia jikkorrispondi għalhekk għal dak tar-Regolament Ruma I, il-koincidenza ma hijiex perfetta. Perezempju, filwaqt li l-imsemmi punt 1 tal-Artikolu 7 japplika għal ċerti azzjonijiet li jaqgħu taht id-dritt tal-kumpanniji (ara l-ġurisprudenza ċċitata fin-noti ta' qiegħ il-paġna 41 u 42 ta' dawn il-konkluzjonijiet), l-Artikolu 1(2)(f) tar-Regolament Ruma I jeskludi mill-kamp ta' applikazzjoni tiegħu l-kwistjonijiet li jaqgħu taht dan id-dritt.

56 Ara, b'mod partikolari, it-talbiet inkwistjoni fil-kawża li wasslet għas-sentenzi tal-15 ta' Jannar 1987, Shenavai (266/85, EU:C:1987:11, punti 2 u 18); tat-8 ta' Marzu 1988, Arcado (9/87, EU:C:1988:127, punt 12), kif ukoll tad-29 ta' Ġunju 1994, Custom Made Commercial (C-288/92, EU:C:1994:268, punti 2 u 11).

57 Ara, perezempju, it-talbiet inkwistjoni fil-kawża li wasslet għas-sentenzi tas-6 ta' Ottubru 1976, De Bloos (14/76, EU:C:1976:134, punti 3 u 14), u tat-8 ta' Marzu 1988, Arcado (9/87, EU:C:1988:127, punt 13).

58 Ara, f'dan ir-rigward, l-Artikolu 12(1)(a) sa (c) tar-Regolament Ruma I.

59 Ara s-sentenza tal-20 ta' April 2016, Profit Investment SIM (C-366/13, EU:C:2016:282, punti 54 u 58). F'dan ir-rigward, mill-Artikolu 10(1) tar-Regolament Ruma I jirriżulta li l-kwistjoni tal-eżistenza u dik tal-validità tal-kuntratt jaqgħu taht il-*lex contractus*.

60 Ara, b'mod partikolari, Gaudemet-Tallon, H., *Compétence et exécution des jugements en Europe*, LGDJ, Parigi, ir-raba' edizzjoni, 2010, p. 165 sa 177; Briggs, A., *Civil Jurisdiction and Judgments*, Informa Law, Oxon, 2015, is-sitt edizzjoni, p. 209 sa 220; Niboyet, M.-L., Geoffre de la Pradelle, G., *Droit international privé*, LGDJ, Issy-les-Moulineaux, il-hames edizzjoni, 2015, p. 346 u 347; Calster (van), G., *European Private International Law*, Hart Publishing, Oxford, 2016, p. 136 sa 139; Magnus, U., Mankowski, P., *Brussels Ibis Regulation – Commentary*, Otto Schmidt, Cologne, 2016, p. 162 sa 189; Hartley, T., *Civil Jurisdiction and Judgments in Europe – The Brussels I Regulation, the Lugano Convention, and the Hague Choice of Court Convention*, Oxford University Press, Oxford, 2017, p. 107 sa 114, kif ukoll Minois, M., *op. cit.*

61 Ara, b'mod partikolari, is-sentenzi Kalfelis (punt 18); tal-1 ta' Ottubru 2002, Henkel (C-167/00, EU:C:2002:555, punt 36), kif ukoll tat-12 ta' Settembru 2018, Löber (C-304/17, EU:C:2018:701, punt 19).

44. L-ewwel kundizzjoni hija marbuta mas-suġġett tat-talba. Din għandha, bħala prinċipju, tkun intiża sabiex iġġieghel lill-konvenut itemm aġir li jista' jikkawża dannu – każ ta' talba għall-ħruġ ta' mandat ta' inibizzjoni bħal dik imressqa minn Wikingerhof f'dan il-każ – jew li jaġhti kumpens għalih jekk seħħ – każ ta' talba għad-danni⁶².

45. Madankollu, il-Qorti tal-Ġustizzja, hawnhekk ukoll, tadotta interpretazzjoni “flessibbli” ta' din il-kundizzjoni. Fil-fatt, azzjoni dikjaratorja, li permezz tagħha r-rikorrent ikollu l-intenzjoni li jikkonstata quddiem qorti l-ksur ta' dmir legali mill-konvenut, jew anki azzjoni għal konstatazzjoni negattiva, li permezz tagħha r-rikorrent jipprova jikkonstata li huwa ma wettaqx atti jew omissjonijiet li jimplikaw ir-responsabbiltà ta' delitt tiegħu fir-rigward tal-konvenut, tista' taqa' ukoll taħt l-punt 2 tal-Artikolu 7 tar-Regolament Brussell Ia⁶³.

46. It-tieni kundizzjoni hija, fil-fehma tiegħi, il-mera ta' dik żviluppata mill-Qorti tal-Ġustizzja fil-kuntest tal-ġurisprudenza tagħha dwar il-“materji kuntrattwali”. Hawnhekk ukoll, għandha tiġi ddeterminata l-kawża tat-talba għad-danni. Sabiex taqa' taħt il-“materji ta' delitt”, din it-talba ma għandhiex tkun ibbażata fuq “obbligu legali assunt liberament”, iżda fuq “obbligu ta' delitt”, jiġifieri obbligu *involontarju*, eżistenti mingħajr ma l-konvenut kellu l-intenzjoni li jieħu kwalunkwe impenn fil-konfront tar-rikorrent, u li jirriżulta minn *fatt dannuż*, li jikkonsisti fil-ksur ta' dmir impost mil-liġi *erga omnes*⁶⁴. Permezz ta' din il-kundizzjoni, il-Qorti tal-Ġustizzja tiżgura, skont l-għan ta' prossimità li huwa l-bażi tal-punt 2 tal-Artikolu 7 tar-Regolament Brussell Ia, li l-qorti tad-delitt tiddeċiedi biss fuq it-talbiet ta' natura ta' delitt, jiġifieri fuq dawk li jqajmu, fil-mertu, prinċipalment kwistjonijiet relatati mad-dispożizzjonijiet legali li jimplikaw tali dmirijiet. Hija tiggarantixxi wkoll l-koerenza interna tal-“materji ta' delitt”, kif previsti, fir-rigward tar-regoli ta' ġurisdizzjoni, fil-punt 2 tal-Artikolu 7 tar-Regolament Brussell I u, għall-kunflitti tal-liġijiet, fir-Regolament Ruma II⁶⁵.

47. Għalhekk ma jistax jitqies, kif xi kultant huwa miktub, li l-punt 2 tal-Artikolu 7 tar-Regolament Brussell Ia jikkostitwixxi dispożizzjoni purament residwali li tassorbi t-talbiet kollha li ma jaqgħux taħt il-“materji kuntrattwali”, fis-sens tal-punt 1 tal-Artikolu 7 ta' dan ir-regolament. Għall-kuntrarju, jeżistu talbiet li ma jaqgħu taħt l-ebda waħda minn dawn iż-żewġ dispożizzjonijiet, minhabba li huma bbażati fuq obbligi li la huma “kuntrattwali” u lanqas “ta' delitt”⁶⁶.

62 Ara, b'mod partikolari, is-sentenzi tas-26 ta' Marzu 1992, Reichert u Kockler (C-261/90, EU:C:1992:149, punti 19 u 20); tal-1 ta' Ottubru 2002, Henkel (C-167/00, EU:C:2002:555, punt 41), kif ukoll tat-12 ta' Settembru 2018, Löber (C-304/17, EU:C:2018:701, punt 21).

63 Ara, rispettivament, is-sentenza tal-5 ta' Frar 2004, DFDS Torline (C-18/02, EU:C:2004:74, punti 19 sa 28), u s-sentenza tal-25 ta' Ottubru 2012, Folien Fischer u Fofitec (C-133/11, EU:C:2012:664, punti 41 sa 54).

64 Ara, f'dan is-sens, is-sentenzi tas-17 ta' Settembru 2002, Tacconi (C-334/00, EU:C:2002:499, punti 25 u 27); tat-18 ta' Lulju 2013, ÖFAB (C-147/12, EU:C:2013:490, punti 35 sa 38), kif ukoll tal-21 ta' April 2016, Austro-Mechana (C-572/14, EU:C:2016:286, punti 37 u 50). Ara wkoll, il-konkluzjonijiet tal-Avukat Ġenerali Jacobs fil-kawża Engler (C-27/02, EU:C:2004:414, punt 59).

65 Fil-fatt, skont il-ġurisprudenza tal-Qorti tal-Ġustizzja, “obbligu mhux kuntrattwali”, fis-sens tar-Regolament Ruma II, huwa obbligu li japplika għal fatt dannuż, arrikkiment indebitu, ġestjoni tan-negozju jew “*culpa in contrahendo*” (ara s-sentenza tal-21 ta' Jannar 2016, ERGO Insurance u Gjensidige Baltic (C-359/14 u C-475/14, EU:C:2016:40, punti 45 u 46)). Madankollu, nenfasizza li għalkemm l-“obbligi ta' delitt” li jaqgħu taħt il-punt 2 tal-Artikolu 7 tar-Regolament Brussell Ia jikkostitwixxu l-qalba tar-Regolament Ruma II, dan tal-aħhar madankollu għandu kamp ta' applikazzjoni iktar wiesa', peress li ma jkoprix biss l-obbligi mhux kuntrattwali li jirriżultaw minn fatt dannuż, iżda wkoll dawk li jirriżultaw minn kważi kuntratti bħall-arrikkiment indebitu jew il-ġestjoni tan-negozju (ara, l-Artikolu 2(1) tar-Regolament Ruma II).

66 Ara l-konkluzjonijiet tal-Avukat Ġenerali Gulmann fil-kawża Reichert u Kockler (C-261/90, mhux ippubblikati, EU:C:1992:78, Ġabra p. 2169); il-konkluzjonijiet tal-Avukat Ġenerali Jacobs fil-kawża Engler (C-27/02, EU:C:2004:414, punti 55 u 57), kif ukoll il-konkluzjonijiet tal-Avukat Ġenerali Bobek fil-kawża Feniks (C-337/17, EU:C:2018:487, punt 98). Bhalma affermat Wikingerhof, dan huwa l-każ, fil-fehma tiegħi, ta' talba għal hlas lura bbażata fuq l-arrikkiment indebitu, meta din ma tirriżultax min-nullità ta' kuntratt (ara s-sentenza tal-20 ta' April 2016, Profit Investment SIM (C-366/13, EU:C:2016:282, punt 55)), peress li tali talba hija bbażata fuq obbligu li ma jirriżultax minn fatt dannuż (ara, f'dan is-sens, il-konkluzjonijiet tal-Avukat Ġenerali Wahl fil-kawża Siemens Aktiengesellschaft Österreich (C-102/15, EU:C:2016:225, punti 54 sa 75)).

48. Għall-kumplament, il-Qorti tal-Ġustizzja ddeċidiet li l-punt 2 tal-Artikolu 7 tar-Regolament Brussell Ia jinkludi diversità kbira ta' tipi ta' responsabbiltà⁶⁷ – minhabba nuqqas, minghajr nuqqas, eċċ. Minbarra l-azzjonijiet għal responsabbiltà ċivili għal ksur tad-dritt tal-kompetizzjoni, diġà msemmija, huma koperti b'mod partikolari t-talbiet għad-danni minhabba kompetizzjoni żleali⁶⁸, ksur ta' dritt tal-proprjetà intellettwali⁶⁹ jew anki għad-danni kkawżati minn prodotti difettużi⁷⁰. Hawnhekk ukoll, nirreferi lill-qarrej li jixtieq iktar dettalji dwar il-“materji ta' delitt” għad-duttrina vasta dwar is-sugġett⁷¹.

B. Il-klassifikazzjoni tal-azzjonijiet għal responsabbiltà ċivili mressqa bejn partijiet kontraenti, għall-finijiet tar-Regolament Brussell Ia

49. Mill-kunsiderazzjonijiet preċedenti jirriżulta li ċerti talbiet għal responsabbiltà ċivili jaqgħu taħt “materji kuntrattwali”, fis-sens tal-punt 1 tal-Artikolu 7 tar-Regolament Brussell Ia, u oħrajn taħt “materji ta' delitt”, fis-sens tal-punt 2 tal-Artikolu 7 ta' dan ir-regolament. Minn dan jirriżulta wkoll li, fil-livell teoretiku, ir-rabta ta' tali talba ma' waħda jew oħra minn dawn il-kategoriji tiddependi mill-kawża tagħha, mifhuma bħala l-obbligu li fuqu din it-talba hija bbażata. Jekk dan l-obbligu huwa impost minhabba kuntratt jew forma oħra ta' impenn volontarju ta' persuna fil-konfront ta' persuna oħra, it-talba hija “kuntrattwali”. Jekk, min-naħa l-oħra, l-obbligu inkwistjoni jirriżulta mill-ksur ta' dmir impost mil-liġi *erga omnes*, indipendentement minn kull impenn volontarju, it-talba hija “ta' delitt”⁷².

50. Madankollu, meta żewġ persuni jkunu marbuta b'kuntratt u waħda minnhom tiffirma talba għal responsabbiltà ċivili kontra l-oħra, jista' jkun delikat, fil-prattika, li ssir distinzjoni bejn “materji kuntrattwali” u “materji ta' delitt”.

51. F'dan ir-rigward, tali talba ma tkunx neċessarjament “kuntrattwali”, fis-sens tal-punt 1 tal-Artikolu 7 tar-Regolament Brussell Ia⁷³. Jista' jkun hemm ukoll talbiet “ta' delitt” bejn il-partijiet kontraenti. Dan jinftiehem faċilment jekk wiehed jaħseb dwar it-talbiet li huma kompletament barranin għall-kuntratt li jorbot lill-partijiet⁷⁴, li għalihom l-applikazzjoni tal-punt 2 tal-Artikolu 7 ta' dan ir-regolament hija manifestament obligatorja.

52. L-affarijiet huma inqas evidenti meta, bħalma huwa l-każ fil-kawża prinċipali, it-talba jkollha ċerta rabta mal-kuntratt, b'mod partikolari minhabba li din tirrigwarda fatt dannuż ikkawżat fil-kuntest tal-eżekuzzjoni tiegħu. F'dan il-kuntest, jiġri, b'mod partikolari, li l-fatt dannuż invokat jikkostitwixxi, fl-istess hin, in-nuqqas ta' twettiq ta' “obbligu kuntrattwali” u l-ksur ta' dmir impost mil-liġi *erga omnes*. Għalhekk hemm akkumulazzjoni ta' responsabbiltajiet – jew, fi kliem ieħor, akkumulazzjoni ta' obbligi “kuntrattwali” u “ta' delitt”, li kull wiehed minnhom jista', potenzjalment, iservi ta' kawża għat-talba⁷⁵.

67 Sentenza tat-30 ta' Novembru 1976, Bier (21/76, EU:C:1976:166, punt 18).

68 Ara, b'mod partikolari, is-sentenza tal-21 ta' Diċembru 2016, Concurrence (C-618/15, EU:C:2016:976), u l-Artikolu 6(1) tar-Regolament Ruma II.

69 Ara, b'mod partikolari, fil-qasam tad-drittijiet tal-awtur, is-sentenzi tat-22 ta' Jannar 2015, Hejduk (C-441/13, EU:C:2015:28), u tat-3 ta' April 2014, Hi Hotel HCF (C-387/12, EU:C:2014:215), kif ukoll l-Artikolu 8 tar-Regolament Ruma II.

70 Ara, b'mod partikolari, is-sentenza tas-16 ta' Lulju 2009, Zuid-Chemie (C-189/08, EU:C:2009:475), u l-Artikolu 5 tar-Regolament Ruma II.

71 Ara, b'mod partikolari, Gaudemet-Tallon, H., *op. cit.*, p. 217 sa 219; Briggs, A., *op. cit.*, p. 238 sa 250; Calster (van), G., *op. cit.*, p. 144 sa 147; Magnus, U., Mankowski, P., *op. cit.*, p. 262 sa 276, kif ukoll Hartley, T., *op. cit.*, p. 125 sa 126.

72 Ara l-konkluzjonijiet tal-Avukat Ġenerali Jacobs fil-kawża Handte (C-26/91, mhux ippubblikati, EU:C:1992:176, punt 16), u l-konkluzjonijiet tiegħi fil-kawża Bosworth u Hurley (punt 67).

73 Ara, f'dan is-sens, is-sentenza Brogsitter, punt 23.

74 Pereżempju, jekk bankier u l-klijent tiegħu jirrisjedu fl-istess proprjetà immobbli u l-ewwel wiehed iħarrek lit-tieni minhabba problemi mhux normali ta' vicinat.

75 Ara l-konkluzjonijiet tiegħi fil-kawża Bosworth u Hurley (punt 68).

53. In-numru ta' sitwazzjonijiet li fihom l-istess fatt dannuż jista' jagħti lok għal tali akkumulazzjoni jvarja skont is-sistemi tad-dritt nazzjonali, skont il-mod li bih dawn jistabbilixxu r-responsabbiltà kuntrattwali u r-responsabbiltà ta' delitt⁷⁶. Madankollu, l-azzjonijiet għal responsabbiltà ċivili msemmija fil-punt 48 ta' dawn il-konkluzjonijiet – ksur tad-dritt tal-kompetizzjoni, fatti li jaqgħu taħt il-kompetizzjoni żleali, danni kkawżati mill-prodotti difettużi, ksur ta' dritt tal-proprjetà intellettuali – jistgħu, meta jitressqu bejn partijiet kontraenti, jidhlu f'kuntest ta' tali akkumulazzjoni ta' responsabbiltajiet.

54. Perezempju, ir-rifjut ta' bejgħ minn fornitur fil-konfront tad-distributur tiegħu jista' jikkostitwixxi mhux biss abbuż minn pożizzjoni dominanti, iżda wkoll ksur tal-obbligi li jirriżultaw mill-kuntratt qafas tagħhom, kif indikat għustament Wikingerhof. L-istess japplika f'sitwazzjoni fejn il-fornitur jiffavorixxi n-network tiegħu stess għad-detriment tad-distributur, peress li dan l-aġir jista' jikkostitwixxi, fl-istess ħin, ksur kuntrattwali, tali abbuż jew anki att ta' kompetizzjoni żleali⁷⁷. Barra minn hekk, id-difett ta' prodott, mibjugħ mill-produttur tiegħu, li jikkawża dannu lix-xerrej jista' jaq' kemm taħt ir-responsabbiltà ta' delitt – għall-ksur ta' dmir legali fil-qasam tas-sigurtà tal-prodotti – kif ukoll taħt ir-responsabbiltà kuntrattwali – għall-ksur tal-obbligu kuntrattwali li jiġi pprovdut prodott konformi, jew ta' obbligu kuntrattwali ta' sigurtà. Finalment, meta d-detentur ta' kuntratt ta' liċenzja dwar l-użu ta' xogħol protett mid-drittijiet tal-awtur jaqbeż il-limiti ta' din il-liċenzja, dan il-fatt dannuż jista' jikkostitwixxi fl-istess ħin delitt ta' ksur – peress li l-persuna liċenzjata tikser id-drittijiet esklużivi tal-parti kontraenti tagħha – u ksur ta' dan il-kuntratt⁷⁸.

55. Quddiem tali akkumulazzjonijiet ta' responsabbiltajiet, ċerti sistemi legali nazzjonali, fosthom id-dritt Inġliż u d-dritt Ġermaniż, iħallu lir-rikorrent l-għażla li jibbaża t-talba tiegħu fuq ir-responsabbiltà ta' delitt jew fuq ir-responsabbiltà kuntrattwali, skont dak li huwa l-iktar konformi mal-interessi tiegħu⁷⁹, jew li “jakkumula” it-talbiet imsejsa fuq dawn iż-żewġ bażijiet⁸⁰.

56. Min-naħa l-oħra, sistemi legali oħra, fosthom id-dritt Franciż u d-dritt Belġjan, jipprevedu regola ta' tqassim tar-responsabbiltajiet, imsejha tan-“nuqqas ta' akkumulazzjoni”, li ma jhallux għażla lir-rikorrent: dan ma jistax jibbaża t-talba tiegħu fuq ir-responsabbiltà ta' delitt meta l-fatt dannuż invokat jikkostitwixxi wkoll in-nuqqas ta' twettiq ta' obbligu kuntrattwali. Fi kliem ieħor, f'dawn is-sistemi, “dak kuntrattwali jipprevali fuq dak ta' delitt”⁸¹.

76 Fil-fatt, is-sistemi nazzjonali kollha ma jagħtux l-istess kamp għar-responsabbiltà kuntrattwali u għar-responsabbiltà ta' delitt, b'mod li s-sovrappożizzjonijiet bejn dawn iż-żewġ responsabbiltajiet ma jipprezentawx ruħhom bl-istess frekwenza. Dawn is-sovrappożizzjonijiet potenzjali huma partikolarment numerużi, pereżempju, fid-dritt Franciż. Minn naħa, ir-responsabbiltà kuntrattwali hija stabbilita fih fil-parti l-kbira peress li, b'mod partikolari, il-ġurisprudenza tal-Cour de cassation (il-Qorti tal-Kassazzjoni, Franza) għandha tendenza li tinkludi fil-kuntratt obbligi ta' sigurtà u ta' informazzjoni, li huma t-traduzzjoni ta' dmirijiet ġenerali imposti mil-liġi, kif ukoll obbligi dedotti mir-rekwiżit ta' eżekuzzjoni *bona fide* tal-ftehimiet. Min-naħa l-oħra, ir-responsabbiltà ta' delitt hija wkoll ta' natura miftuha, peress li r-regoli f'dan il-qasam huma intiżi li jkopru l-fatti dannużi kollha li jistgħu jseħhu fil-hajja soċjali. Ara, f'dan ir-rigward, Ancel, P., “Le concours de la responsabilité délictuelle et de la responsabilité contractuelle”, *Responsabilité civile et assurances*, Nru 2, Frar 2012, fajl 8, punti 2 sa 11.

77 Ara l-kawża li wasslet għas-sentenza tal-24 ta' Ottubru 2018, Apple Sales International *et* (C-595/17, EU:C:2018:854).

78 Ara l-kawża li wasslu għas-sentenzi tat-18 ta' April 2013, Il-Kummissjoni vs Systran u Systran Luxembourg (C-103/11 P, EU:C:2013:245); tat-3 ta' April 2014, Hi Hotel HCF (C-387/12, EU:C:2014:215), kif ukoll tat-18 ta' Diċembru 2019, IT Development (C-666/18, EU:C:2019:1099).

79 Fid-dritt sostantiv tal-Istati Membri, ir-responsabbiltajiet kuntrattwali u ta' delitt jistgħu jiġu sugġetti għal sistemi differenti f'termini ta' oneru tal-prova, ta' kundizzjonijiet ta' kumpens, ta' preskrizzjoni, eċċ. Għalhekk jista' jkun fl-interess ta' rikorrent li jagħmel rimeđju wiehed jew l-ieħor. Ara, b'mod partikolari, il-konkluzjonijiet tiegħi fil-kawża Bosworth *et* Hurley (nota ta' qiegħ il-paġna 51).

80 Ara, dwar id-dritt Inġliż, Fentiman, R., *International Commercial Litigation*, Oxford University Press, Oxford, it-tieni edizzjoni, 2015, p. 177, 178 u 279. Tali akkumulazzjoni ma tagħtix dritt għal kumpens doppju għall-istess dannu. Min-naħa l-oħra, ir-rikorrent iżid il-possibiltajiet tiegħu li jikseb il-kumpens mitlub.

81 Ara s-sentenza tat-18 ta' Diċembru 2019, IT Development (C-666/18, EU:C:2019:1099, punt 23), kif ukoll Gout, O., “Le cumul des responsabilités contractuelle et extracontractuelle en droit belge et en droit français: de la genèse des règles aux perspectives d'évolution”, f'Van den Haute, E., *Le droit des obligations dans les jurisprudences française et belge*, Bruylant, Brussell, 2013, p. 123-146.

57. Fil-kuntest tar-Regolament Brussell Ia, il-kwistjoni hija jekk, u jekk ikun il-każ sa fejn, l-għażla tar-rikorrent li jinvoka, għall-istess fatt dannuż, ir-responsabbiltà ta' delitt u/jew ir-responsabbiltà kuntrattwali tal-parti kontraenti tiegħu tinfluwenzax ir-regola ta' ġurisdizzjoni applikabbli⁸². F'dan ir-rigward, ser infakkar is-soluzzjonijiet adottati mill-Qorti tal-Ġustizzja sa issa fil-ġurisprudenza tagħha (Subtaqsima 1) qabel ma neżamina l-interpretazzjoni li, fil-fehma tiegħi, hija meħtieġa f'dan il-qasam (Subtaqsimiet 2 u 3).

1. Is-soluzzjonijiet adottati mill-Qorti tal-Ġustizzja sa issa

58. Il-Qorti tal-Ġustizzja ħadet pożizzjoni għall-ewwel darba dwar il-kwistjoni fis-sentenza Kalfelis. Fil-kawża li wasslet għal din is-sentenza, individwu ħarrekk lill-bank tiegħu sabiex jikseb kumpens għad-dannu li kien garrab fil-kuntest ta' tranzazzjonijiet fil-borża u kien ressaq, għal dan il-għan, talbiet kumulattivi, ibbażati fuq regoli differenti tad-dritt Ġermaniż, xi wħud relatati mar-responsabbiltà kuntrattwali, oħrajn mar-responsabbiltà ta' delitt u fl-aħħar nett oħrajn mal-arrikkiment indebitu – ta' natura kważi kuntrattwali. B'mod partikolari kienet qamet il-kwistjoni dwar jekk il-qorti li kellha ġurisdizzjoni skont l-Artikolu 5(3) tal-Konvenzjoni ta' Brussell – li sar l-Artikolu 7(2) tar-Regolament Brussell Ia – biex tiddeċiedi dwar it-talbiet ibbażati fuq ir-responsabbiltà ta' delitt kellhiex ġurisdizzjoni wkoll, b'mod anċillari, fir-rigward ta' dawk imsejsa fuq il-bażijiet kuntrattwali u kważi kuntrattwali.

59. Fil-konkluzjonijiet tiegħu, l-Avukat Ġenerali Darmon kien ippropona li r-regola ta' ġurisdizzjoni f'"materji kuntrattwali" tidderiegi l-azzjoni kollha, inklużi t-talbiet imsejsa fuq bażijiet legali ta' delitt jew kważi kuntrattwali, u dan sabiex tiġi rrazzjonalizzata l-ġurisdizzjoni u tiġi ċċentralizzata t-tilwima quddiem il-qorti tal-kuntratt, li kienet, skont l-Avukat Ġenerali, l-iktar adatta biex tiġi adita bil-kuntest tagħha u bl-implikazzjonijiet kontenzjużi tagħha⁸³.

60. Il-Qorti tal-Ġustizzja ma segwietx, fuq dan il-punt, il-konkluzjonijiet tal-Avukat Ġenerali tagħha. Hija ċertament iddeċidiet, kif indikajt fil-punt 42 ta' dawn il-konkluzjonijiet, li l-kunċett ta' "materji ta' delitt" jinkludi kull talba intiża sabiex tiġi stabbilita r-responsabbiltà ta' konvenut u li ma hijiex marbuta mal-"materji kuntrattwali". Madankollu, il-Qorti tal-Ġustizzja ppreċiżat immedjatament, billi invokat in-natura derogatorja tar-regoli ta' ġurisdizzjoni speċjali, "li qorti li għandha ġurisdizzjoni, skont [il-punt 2 tal-Artikolu 7 tar-Regolament Brussell Ia] sabiex tiegħu konjizzjoni tal-element ta' [azzjoni] msejsa fuq bażi ta' delitt ma għandhiex ġurisdizzjoni sabiex tiegħu konjizzjoni ta' elementi oħrajn fl-istess [azzjoni] li huma msejsa fuq bażijiet mhux ta' delitt"⁸⁴.

61. Minkejja n-natura xi ffit ambigwa ta' din ir-risposta, il-Qorti tal-Ġustizzja ma kellhiex l-intenzjoni, fis-sentenza Kalfelis, li tindika li l-punt 1 tal-Artikolu 7 tar-Regolament Brussell Ia "jipprevali" fuq il-punt 2 tal-Artikolu 7 tiegħu. Għall-kuntrarju, il-Qorti tal-Ġustizzja qieset li azzjoni għad-danni relatata mal-istess fatt dannuż tista' taqa' taħt il-forum kuntrattwali u/jew taħt il-forum ta' delitt, skont il-bażijiet legali li jinvoka r-rikorrent, jiġifieri d-dispożizzjonijiet legali sostantivi invokati minnu fir-rikors tiegħu. Għalhekk, meta t-talbiet kumulattivi huma fformulati fil-kuntest tal-istess azzjoni, mhux l-azzjoni kollha kemm hi għandha tiġi kklassifikata taħt "materji kuntrattwali" jew taħt "materji ta' delitt", iżda kull waħda minn dawn it-talbiet, skont il-bażijiet tagħha – l-istess talba/baży ma tistax taqa' taħt iż-żewġ kategoriji fl-istess hin⁸⁵. F'dan il-kuntest, il-qorti tal-kuntratt għandha ġurisdizzjoni

82 L-istess kwistjoni tqum, fil-kuntest tar-Regolamenti Ruma I u Ruma II, għad-determinazzjoni tal-liġi applikabbli, peress li dawn ir-regolamenti jipprevedu kriterji ta' rabta differenti skont jekk obbligu huwiex "kuntrattwali", fis-sens tal-ewwel regolament, jew "mhux kuntrattwali", fis-sens tat-tieni wiehed.

83 Ara l-konkluzjonijiet tal-Avukat Ġenerali Darmon fil-kawża Kalfelis (189/87, mhux ippubblikati, EU:C:1988:312, punti 25 sa 30).

84 Sentenza Kalfelis (punt 19). Fil-fehma tiegħi, mir-raġunament segwit mill-Qorti tal-Ġustizzja jirriżulta mingħajr dubju li l-kuntrarju huwa veru wkoll: il-qorti li għandha ġurisdizzjoni, skont il-punt 1 tal-Artikolu 7 tar-Regolament Brussell Ia, sabiex tiegħu konjizzjoni ta' talbiet "kuntrattwali" ma għandhiex ġurisdizzjoni sabiex tiegħu konjizzjoni ta' talbiet imsejsa fuq bażijiet mhux kuntrattwali.

85 Ara l-konkluzjonijiet tiegħi fil-kawża Bosworth u Hurley (punt 74); Hess, B., Pfeiffer, T., u Schlosser, P, *Report on the Application of Regulation Brussels I in the Member States*, JLS/C4/2005/03, 2007, punt 192, kif ukoll Zogg, S., "Accumulation of Contractual and Tortious Causes of Action Under the Judgments Regulation", *Journal of Private International Law*, 2013, vol. 9, Nru 1, p. 39 sa 76, b'mod speċjali p. 42-43.

sabiex tieħu konjizzjoni tat-talbiet imsejsa fuq il-bażijiet kuntrattwali, filwaqt li l-qorti tad-delitt għandha ġurisdizzjoni għal dawk imsejsa fuq il-bażijiet ta' delitt. Barra minn hekk, l-ebda waħda minn dawn il-qorti ma għandha ġurisdizzjoni anċillari sabiex tiddeċiedi dwar dak li ma jaqax taħt il-“materja” tagħha⁸⁶.

62. Nenfazizza li ma hijiex kwistjoni li tiġi adottata, għall-finijiet tar-Regolament Brussell Ia, il-klassifikazzjoni mogħtija lid-dispożizzjonijiet legali sostantivi invokati mill-konvenut fid-dritt nazzjonali li minnu jirriżultaw. Barra minn hekk, fl-istadju tal-ġurisdizzjoni, il-liġi applikabbli tkun għadha ma ġietx iddeterminata mill-qorti adita. Għaldaqstant, ma huwiex ċert li t-talba tiġi deċiża fid-dawl ta' dawn ir-regoli. Ir-regoli sostantivi invokati insostenn ta' talba madankollu jipprovdu l-indikazzjonijiet neċessarji sabiex jiġu identifikati l-karatteristiċi tal-“obbligu”, fis-sens awtonomu tal-kelma, invokat mir-rikorrent. Kif jirriżulta mill-punt 49 ta' dawn il-konkluzjonijiet, huwa dan l-“obbligu” li, fid-dawl tal-karatteristiċi tiegħu, għandu jiġi kklassifikat konformement mal-kriterji stabbiliti mill-Qorti tal-Ġustizzja fil-ġurisprudenza tagħha, taħt “materji kuntrattwali” jew taħt “materji ta' delitt” u li jiddetermina, għalhekk, ir-regola ta' ġurisdizzjoni applikabbli għal din it-talba⁸⁷. Meta r-rikorrent iressaq talbiet kumulattivi msejsa fuq dispożizzjonijiet legali sostantivi ta' natura differenti, huwa jkun qiegħed jinwoka potenzjalment dawn iż-żewġ tipi ta' obbligi⁸⁸, li jaqgħu taħt il-ġurisdizzjoni ta' qorti distinti.

63. Fil-qosor, il-ġurisdizzjoni, skont ir-Regolament Brussell Ia, sabiex tieħu konjizzjoni ta' talba għad-danni mressqa bejn partijiet kontraenti tista' tvarja skont id-dispożizzjonijiet legali sostantivi invokati mir-rikorrent. Barra minn hekk nosserva li, fis-sentenza Melzer⁸⁹, li kienet tikkonċerna tali talba, il-Qorti tal-Ġustizzja segwiet dan l-approċċ. F'din is-sentenza, hija sempliċement interpretat ir-regola ta' ġurisdizzjoni f’“materji ta' delitt”, kif talbitha l-qorti nazzjonali, mingħajr ma eżaminat dik f’“materji kuntrattwali”, invokata mill-konvenut, għar-raġuni li t-talba inkwistjoni kienet “[i]bbażat[a] biss fuq id-dritt ta' responsabbiltà għal delitt”⁹⁰.

64. Madankollu, il-Qorti tal-Ġustizzja eżaminat mill-ġdid din il-problema fis-sentenza Brogssitter. Fil-kawża li wasslet għal din is-sentenza, bejjieġh tal-arloġġi tal-idejn, residenti fil-Ġermanja, kien ikkonkluda kuntratt ma' mastru arluġġar, li dak iż-żmien kien jirrisjedi fi Franza, dwar l-iżvilupp ta' mekkaniżmi tal-arloġġi intiżi sabiex jiġu kkummerċjalizzati minn dak tal-ewwel. B'mod parallel mal-attività tiegħu għall-bejjieġh, il-mastru arluġġar kien żviluppa mekkaniżmi oħra tal-arloġġi li huwa kien ikkummerċjalizza f'ismu stess. Peress li qies li din l-attività kienet tikser obbligu ta' esklużivita li jirriżulta mill-kuntratt, il-bejjieġh kien ħarrekk lill-parti kontraenti tiegħu quddiem qorti Ġermaniża. F'dan il-kuntest, il-bejjieġh kien talab il-waqfien tal-attivitajiet inkwistjoni kif ukoll l-għoti ta' kumpens għad-danni, billi bbaża ressaq talbiet ibbażati, b'mod kumulattiv, fuq ir-responsabbiltà kuntrattwali u r-responsabbiltà ta' delitt, b'mod iktar preċiż fuq ir-regoli tad-dritt Ġermaniż fil-qasam

86 Ser nerġa' lura għall-kwistjoni tal-ġurisdizzjoni anċillari fil-punti 112 *et seq.* ta' dawn il-konkluzjonijiet.

87 Fil-fatt, obbligu ma jeżistix flakuna legali. Dan l-obbligu jirriżulta minn sitwazzjoni fattwali li tinvolvi, skont dispożizzjoni legali waħda jew iktar, ċerti konsegwenzi legali. Is-sitwazzjoni fattwali inkwistjoni u l-konsegwenzi legali li hija twassal għalihom diffiċilment jistgħu jinftiehem b'mod indipendenti mid-dispożizzjonijiet legali kkonċernati, u eżami ta' dawn id-dispożizzjonijiet jippermetti li tiġi identifikata n-natura tal-obbligu inkwistjoni. Ara House of Lords (il-Qorti Suprema, ir-Renju Unit) (Lord Millet), *Agnew v Länsförsäkringsbolagens AB*, [2001] 1 AC 223, punt 264; Bollée, S., “La responsabilité extracontractuelle du cocontractant en droit international privé”, f'd'Avout, L., Bureau, D., Muir-Watt, H., *Mélanges en l'honneur du professeur Bernard Audit – Les relations privées internationales*, LGDJ, Issy-les-Moulineaux, 2014, p. 119 sa 135, b'mod speċjali p. 132-133; Scott, A., “The Scope of ‘Non-Contractual Obligations’”, f'Ahern, J., Binchy, W., *The Rome II Regulation on the Law Applicable to Non-Contractual Obligations*, Martinus Nijhoff Publishers, 2009, p. 57-83, b'mod speċjali p. 58-62, kif ukoll Minois, M., *op. cit.*, p. 129-130. Il-Qorti tal-Ġustizzja spiss tapplika tali metodu, li jikkonsisti minn regoli sostantivi invokati sabiex jiġu ddeterminati l-karatteristiċi tal-obbligu li għandu jiġi kklassifikat. Ara, b'mod partikolari, is-sentenzi tas-26 ta' Marzu 1992, Reichert u Kockler (C-261/90, EU:C:1992:149, punti 17 sa 19); tat-18 ta' Lulju 2013, ÓFAB (C-147/12, EU:C:2013:490, punti 35 u 36), kif ukoll tal-21 ta' April 2016, Austro-Mechana (C-572/14, EU:C:2016:286, punti 27 u 37).

88 B'mod simili, fil-qasam tal-kunflitti tal-liġijiet, l-istess fatt dannuż jista' jinftiehem mill-perspettiva ta' żewġ obbligi distinti, wiehed “kuntrattwali”, fis-sens tar-Regolament Ruma I, u l-iehor “mhux kuntrattwali”, fis-sens tar-Regolament Ruma II.

89 Sentenza tas-16 ta' Mejju 2013 (C-228/11, EU:C:2013:305).

90 Sentenza tas-16 ta' Mejju 2013, Melzer (C-228/11, EU:C:2013:305, punt 21). Ara wkoll, f'dan is-sens, is-sentenzi tat-3 ta' April 2014, Hi Hotel HCF (C-387/12, EU:C:2014:215, punti 16 sa 21), u tal-21 ta' Mejju 2015, CDC Hydrogen Peroxide (C-352/13, EU:C:2015:335, punt 43). Ara wkoll, fil-livell nazzjonali, Bundesgerichtshof (il-Qorti Federali tal-Ġustizzja), is-27 ta' Mejju 2008, [2009] IPRax, p. 150-151, kif ukoll Cour de cassation (il-Qorti tal-Kassazzjoni, Franza) l-Ewwel Awla Civili, is-26 ta' Ottubru 2011, Nru 10-17.026.

tal-kompetizzjoni żleali u tar-responsabbiltà minħabba nuqqas. Peress li ma kinitx ċerta dwar il-qsim tat-tilwima skont il-bażijiet legali invokati mir-rikorrent, il-qorti nazzjonali kienet staqsiet lill-Qorti tal-Ġustizzja dwar liema klassifikazzjoni, fis-sens tar-Regolament Brussell I, kellhom jingħataw lit-talbiet li għandhom bażi ta' delitt, fid-dawl tal-kuntratt li kien jorbot lill-partijiet.

65. Billi hadet bħala punt ta' tluq id-*dictum* tas-sentenza Kalfelis li jgħid li l-“materji ta' delitt” jinkludu kull talba intiza biex tiġi stabbilita r-responsabbiltà ta' konvenut u li ma hijiex relatata mal-“materji kuntrattwali”, il-Qorti tal-Ġustizzja qieset li, sabiex talbiet ikunu relatati ma' kategorija waħda jew l-oħra, hemm lok li jiġi vverifikat “jekk dawn għandhomx, indipendentement mill-klassifikazzjoni tagħhom fid-dritt nazzjonali, natura kuntrattwali”⁹¹.

66. Skont il-Qorti tal-Ġustizzja, l-istess japplika “jekk l-aġir ikkritikat ikun jista' jitqies li jikkostitwixxi nuqqas ta' twettiq ta' obbligi kuntrattwali, liema obbligi jkunu jistgħu jiġu ddeterminati fid-dawl tas-sugġett tal-kuntratt”. Il-Qorti tal-Ġustizzja ppreċiżat, f'dan ir-rigward, li “[d]an ikun *a priori* l-każ jekk l-interpretazzjoni tal-kuntratt li jorbot lill-konvenut mar-rikorrent tidher indispensabbli sabiex tiġi stabbilita n-natura legali jew, bil-kontra, illegali tal-aġir ikkritikat fil-konfront tal-konvenut mir-rikorrent”. Għaldaqstant, hija l-qorti tar-rinviju li għandha “tiddetermina jekk l-azzjonijiet mressqa [mir-rikorrent] għandhomx bħala sugġett talba għal kumpens li l-kawża tagħha tista' raġonevolment titqies li tikkostitwixxi ksur tad-drittijiet u tal-obbligi tal-kuntratt li jorbot lill-partijiet [...], liema fatt ikun irid jittiehed inkunsiderazzjoni sabiex tiġi deċiża l-kawża”⁹².

67. Is-sentenza Brogsitter tirrifletti, fil-fehma tiegħi, ċerta bidla fl-approċċ adottat fis-sentenza Kalfelis. Fil-fatt, il-Qorti tal-Ġustizzja tidher li biddlet il-metodu tagħha għall-klassifikazzjoni tat-talbiet, għall-finijiet tar-Regolament Brussell Ia. Hija ma tidhirx li ntrabtet bid-dispożizzjonijiet legali sostantivi invokati mir-rikorrent fir-rikors tiegħu u jidher li riedet tapplika klassifikazzjoni iktar oġġettiva tal-fatti.

68. Madankollu, il-portata eżatta tas-sentenza Brogsitter ma hijiex ċerta. Ir-raġunament miftuħ u astratt li jinsab f'din is-sentenza japplika, fil-fatt, għal żewġ interpretazzjonijiet.

69. Skont l-ewwel interpretazzjoni tas-sentenza Brogsitter, li ser nikklassifika bħala “massimalista”, it-“test” li jirriżulta minn din is-sentenza jinsab fl-affermazzjoni li tgħid li talba taqa' taht “materji kuntrattwali”, fis-sens tal-punt 1 tal-Artikolu 7 tar-Regolament Brussell Ia, “jekk l-aġir ikkritikat ikun jista' jitqies li jikkostitwixxi nuqqas ta' twettiq ta' obbligi kuntrattwali”. Din l-affermazzjoni għandha tinftiehem fis-sens li talba bbażata fuq bażi ta' delitt għandha tintrabat ma' dawn il-“materji” meta tkun tirrigwarda fatt dannuż li jista' (ukoll) jikkostitwixxi nuqqas ta' twettiq ta' “obbligu kuntrattwali”. B'mod konkret, il-qorti adita għandha tivverifika jekk ir-rikorrent setax, ipotetikament, iressaq it-talba tiegħu fuq il-baži tal-ksur tal-obbligi kuntrattwali, u dan jimplika li jiġi eżaminat jekk teżistix, fil-fatti, korrispondenza potenzjali bejn il-fatt dannuż allegat u l-kontenut ta' dawn l-obbligi. Minn dan isegwi li, fis-sitwazzjonijiet kollha li fihom l-istess fatt dannuż jista' jikkostitwixxi kemm delitt kif ukoll ksur ta' kuntratt, il-klassifikazzjoni “kuntrattwali” tipprevali fuq il-klassifikazzjoni “ta' delitt” għall-finijiet ta' dan ir-regolament⁹³.

70. Skont it-tieni interpretazzjoni tas-sentenza Brogsitter, li ser nindika bħala “minimalista”, it-“test” li jirriżulta minn din is-sentenza jinsab, fir-realtà, fl-affermazzjoni li tgħid li talba taqa' taht “materji kuntrattwali”, fis-sens tal-Artikolu 7(1) tar-Regolament Brussell Ia meta “l-interpretazzjoni tal-kuntratt li jorbot lill-konvenut mar-rikorrent tidher indispensabbli sabiex tiġi stabbilita n-natura legali jew,

91 Sentenza Brogsitter, punti 20 u 21.

92 Sentenza Brogsitter, rispettivament punti 24, 25 u 26.

93 Ara l-konkluzjonijiet tiegħi fil-kawża Bosworth u Hurley (punt 80). Ara, insostenn ta' din l-interpretazzjoni tas-sentenza Brogsitter, b'mod partikolari, Briggs, A., *op. cit.*, p. 217 sa 219, 239, u 247 sa 250, kif ukoll Haftel, B., “Absorption du délictuel par le contractuel, application du Règlement (CE) n° 44/2001 à une action en responsabilité délictuelle”, *Revue critique de droit international privé*, 2014, Nru 4, p. 863.

bil-kontra, illegali tal-aġir ikkritikat fil-konfront tal-konvenut mir-rikorrent”. Għalhekk, il-Qorti tal-Ġustizzja kellha l-intenzjoni li tikklassifika bħala “kuntrattwali” it-talbiet ifformulati fuq bażi ta’ delitt li l-fondatezza tagħhom għandha tiġi evalwata fid-dawl tal-obbligi kuntrattwali li jorbtu lill-partijiet fil-kawża⁹⁴.

71. Din l-ambigwià ma gietx irregolata mill-ġurisprudenza sussegwenti tal-Qorti tal-Ġustizzja, li, essenzjalment, semplicement irreprietet ċerti siltiet tas-sentenza Brogsitter mingħajr ma tat iktar spjegazzjonijiet⁹⁵. Fil-fehma tiegħi, hija għalhekk il-Qorti tal-Ġustizzja li għandha tiċċara, f’din il-kawża, il-ġurisprudenza tagħha fil-qasam ta’ akkumulazzjonijiet potenzjali ta’ responsabbiltajiet. Fil-fatt, hija għandha tiddefinixxi, f’dan ir-rigward, kriterji ċari u prevedibbli, ta’ natura li jevitaw kull incertezza legali għall-partijiet fil-kawża.

72. Nenfazizza li l-kwistjonijiet relatati mat-trattament tal-akkumulazzjonijiet potenzjali tar-responsabbiltajiet ma humiex neċessarjament l-istess fid-dritt sostantiv⁹⁶ u fid-dritt internazzjonali privat. Issa, l-interpretazzjoni tal-punt 1 tal-Artikolu 7 u tal-punt 2 tal-Artikolu 7 tar-Regolament Brussell Ia fir-rigward ta’ din il-kwistjoni għandha għalhekk tiġi ddeterminata unikament fid-dawl tal-għanijiet ta’ ċertezza legali u ta’ amministrazzjoni tajba tal-ġustizzja inerenti f’dan ir-regolament⁹⁷.

73. Fid-dawl ta’ dawn l-għanijiet, nissuggerixxi li l-Qorti tal-Ġustizzja tiċhad l-interpretazzjoni “massimalista” tas-sentenza Brogsitter (Subtaqsima 2). Fil-fehma tiegħi, hija għandha, minflok, tadotta l-interpretazzjoni “minimalista” ta’ din is-sentenza, filwaqt li tagħmel ċerti preċiżazzjonijiet indispensabbli (Subtaqsima 3).

2. Fuq iċ-ċaħda tal-interpretazzjoni “massimalista” tas-sentenza Brogsitter

74. Bħall-Kummissjoni, jiena tal-fehma li l-interpretazzjoni “massimalista” tas-sentenza Brogsitter, minbarra li hija diffiċilment kompatibbli mas-sentenza Kalfelis, fi kwalunkwe każ ma tistax tiġi adottata.

75. *Qabelxejn*, infakkar li, skont ġurisprudenza stabbilita tal-Qorti tal-Ġustizzja, l-għan ta’ ċertezza legali li għandu jintlaħaq mir-Regolament Brussell Ia jeżiġi li l-qorti adita tkun tista’ tiddeċiedi faċilment dwar il-ġurisdizzjoni tagħha stess, mingħajr ma tkun marbuta li teżamina l-kawża fil-mertu⁹⁸.

76. Issa, it-“test” li jirriżulta mill-interpretazzjoni “massimalista” tas-sentenza Brogsitter tmur, fl-opinjoni tiegħi, kontra dan ir-rekwiżit ta’ semplicità. Jekk il-qorti adita tkun meħtieġa tidetermina jekk il-fatt dannuż allegat fuq bażi legali ta’ delitt jistax (ukoll) jikkostitwixxi nuqqas ta’ twettiq ta’ obbligu kuntrattwali, dan ikun ifisser li din il-qorti tkun obligata twettaq analiżi kunsiderevoli

94 Ara l-konkluzjonijiet tiegħi fil-kawża Bosworth u Hurley (punt 88). Ara wkoll, b’din l-interpretazzjoni tas-sentenza Brogsitter, il-konkluzjonijiet tal-Avukat Ġenerali Cruz Villalón fil-kawża Holterman Ferho Exploitatie *et* (C-47/14, EU:C:2015:309, punt 48); il-konkluzjonijiet tal-Avukat Ġenerali Kokott fil-kawża Granarolo (C-196/15, EU:C:2015:851, punti 14 u 18); Court of Appeal (il-Qorti tal-Appell, ir-Renju Unit), id-19 ta’ Awwissu 2016, *Peter Miles Bosworth, Colin Hurley v Arcadia Petroleum Ltd & Others*, [2016] EWCA Civ 818, punt 66; Weller, M., “EuGH: Vertragsrechtliche Qualifikation vertragsakzessorischer Ansprüche” LMK 2014, 359127, kif ukoll Hartley, T., *op. cit.*, p. 108 u 109.

95 Ara, b’mod partikolari, is-sentenzi tal-10 ta’ Settembru 2015, Holterman Ferho Exploitatie *et* (C-47/14, EU:C:2015:574, punti 32 u 71), u tal-14 ta’ Lulju 2016, Granarolo (C-196/15, EU:C:2016:559, punt 21).

96 Fid-dritt sostantiv, id-diverġenzi li jeżistu fis-sistemi nazzjonali tal-Istati Membri fir-rigward tat-trattament tal-akkumulazzjonijiet tar-responsabbiltajiet jirriflettu b’mod partikolari l-punt dwar jekk huwiex legittimu jew le li rikorrent ikun jista’ jagħzel is-sistema ta’ responsabbiltà l-iktar favorevoli għall-interessi tiegħu. Barra minn hekk, fid-dritt Franciż u Belġjan, ir-regola ta’ “nuqqas ta’ akkumulazzjoni” hija intiża sabiex tiżgura l-effikaċja tal-arrangamenti konvenzjonali ta’ responsabbiltà. F’dan ir-rigward, filwaqt li dawn id-drittijiet ma jippermettux li jiġu organizzati kuntrattwalment minn qabel ir-regoli tar-responsabbiltà ta’ delitt, li huma ta’ ordni pubbliku, id-dispożizzjonijiet dwar id-danni kuntrattwali jistgħu, għall-kuntrarju, iwasslu għal tali arrangamenti, peress li l-partijiet jistgħu, b’mod partikolari, jiddefinixxu mill-ġdid il-kundizzjonijiet ta’ ftuħ tad-dritt għal kumpens u b’hekk inaqqsu jew jaggravaw ir-responsabbiltà kuntrattwali. Ara, b’mod partikolari, Gout, O., *op. cit.*

97 Ara l-konkluzjonijiet tiegħi fil-kawża Bosworth u Hurley (punt 83).

98 Ara, b’mod partikolari, is-sentenzi tat-22 ta’ Marzu 1983, *Peters Bauunternehmung* (34/82, EU:C:1983:87, punt 17); tat-3 ta’ Lulju 1997, *Benincasa* (C-269/95, EU:C:1997:337, punt 27), kif ukoll tat-28 ta’ Jannar 2015, *Kolassa* (C-375/13, EU:C:2015:37, punt 61).

tal-mertu tat-talba fl-istadju tal-ġurisdizzjoni⁹⁹. Il-verifika, f'dan l-istadju, ta' korrispondenza eventwali bejn dan il-fatt dannuż u l-obbligi kuntrattwali ma tkunx faċli. Apparti l-każijiet (rari) li fihom il-partijiet jaqblu dwar l-eżistenza ta' akkumulazzjoni potenzjali ta' responsabbiltajiet¹⁰⁰, ikun partikolarment vinkolanti għall-qorti li tiddetermina dawn l-obbligi fl-imsemmi stadju.

77. Fil-fatt, kif spjegajt fil-punt 53 ta' dawn il-konkluzjonijiet, il-qasam tar-responsabbiltà kuntrattwali jvarja minn sistema legali għal oħra. F'ċerti drittijiet nazżjonali, obbligi ta' sigurtà, meqjusa bħala dmirijiet legali puri f'oħrajn, huma integrati f'diversi kuntratti¹⁰¹. L-istess japplika għar-rekwizit ta' eżekuzzjoni *bona fide* tal-ftehimiet, li jimplika, taht diversi drittijiet nazżjonali, obbligi kuntrattwali ancillari, iżda li, għal darba oħra, ma jinsabx f'sistemi legali oħra. B'mod konkret, f'numru kbir ta' każijiet, il-qorti ma tistax tkun taf jew lanqas timmaġina jekk hemmx akkumulazzjoni potenzjali ta' responsabbiltajiet mingħajr ma tistabbilixxi l-liġi applikabbli għall-kuntratt inkwistjoni, li hija l-unika waħda li tista' verament taḡhti informazzjoni dwar l-obbligi li jirriżultaw minnu¹⁰². Barra minn hekk, jiġri li, anki f'din il-liġi, il-portata ta' dawn l-obbligi ma tkunx iddeterminata b'ċertezza. Il-prevedibbiltà tar-regoli ta' ġurisdizzjoni tirriskja li titnaqqas minhabba din id-diffikultà¹⁰³. Din tiftaħ għall-partijiet fil-kawża lok wiesa' għad-diskussjoni u thalli b'mod korrelattiv lill-qorti margni ta' diskrezzjoni wiesa', filwaqt li r-Regolament Brussell Ia huwa intiz għaċ-ċertezza fl-għoti ta' ġurisdizzjoni¹⁰⁴.

78. Sussegwentement, kif sostnew Wikingerhof u l-Kummissjoni bi twegiba għall-mistoqsijiet tal-Qorti tal-Ġustizzja waqt is-seduta, xejn ma jiġġustifika, fl-opinjoni tiegħi, li r-regola ta' ġurisdizzjoni f'"materji kuntrattwali", prevista fil-punt 1 tal-Artikolu 7 tar-Regolament Brussell Ia, tipprevali fuq dik f'"materji ta' delitt", li tinsab fil-punt 2 tal-Artikolu 7 tiegħu.

79. Tali supremazija ma hijiex iġġustifikata fid-dawl tas-sistema ta' dan ir-regolament. Fil-fatt, kif enfasizzat ir-rikorrenti fil-kawża prinċipali, filwaqt li l-imsemmi regolament jipprevedi relazzjoni ta' sussidjarjetà bejn uħud minn dawn l-artikoli¹⁰⁵, il-forums kuntrattwali u ta' delitt jinsabu fl-istess livell ġerarkiku. Għaldaqstant, il-leġiżlatur tal-Unjoni ma kellux l-intenzjoni li jeskludi l-possibbiltà li dawn iż-żewġ forums jikkoeżistu b'mod parallel, għall-istess fatt dannuż.

80. Din is-supremazija lanqas ma hija ġġustifikata fid-dawl tal-għan ta' prossimità li għandu jintlahaq mill-punt 1 tal-Artikolu 7 u mill-punt 2 tal-Artikolu 7 tar-Regolament Brussell Ia. Fil-fatt, kif sostnew Wikingerhof u l-Kummissjoni, u kif jirriżulta mill-punti 40 u 46 ta' dawn il-konkluzjonijiet, il-prossimità għandha tinftiehem fir-rigward tal-kwistjonijiet prinċipali mqajma, fil-mertu, mit-talba

99 Ara, fl-istess sens, Magnus, U., u Mankowski, P., *op. cit.*, p. 167; Calster (van), G., *op. cit.*, p. 164, kif ukoll Haftel, B., *op. cit.*

100 Dan kien il-każ fil-kawża li wasslet għas-sentenza tal-11 ta' April 2019, Bosworth u Hurley (C-603/17, EU:C:2019:310), fejn kien stabbilit bejn il-partijiet li l-aġir ikkritikat fil-qasam ta' delitt seta' jikkostitwixxi wkoll nuqqas kuntrattwali.

101 Perezempju, jekk il-klijent ta' lukanda jaqa' fil-parkeġġ tal-istabbiliment u jikkritika lill-operatur tiegħu bħala responsabbli, tali azzjoni tista' tkun ibbażata biss, f'sistemi legali differenti, fuq il-ksur ta' dmir ġenerali ta' sigurtà u għalhekk taqa' biss taht ir-responsabbiltà ta' delitt. Min-naħa l-oħra, fid-dritt Franċiż, obbligu ta' sigurtà huwa integrat fil-kuntratt ta' akkomodazzjoni. L-istess japplika f'numru ta' sitwazzjonijiet simili (persuna li tizloq fuq il-pjattaforma ta' stazzjon waqt li tkun qiegħda tistenna l-ferrovija tagħha, f'hanut tax-xagħar, eċċ.). Ara Minois, M., *op. cit.*, p. 92 u 93.

102 Għalkemm il-Qorti tal-Ġustizzja ċertament indikat, fil-punt 24 tas-sentenza Brogsitter, li l-obbligi kuntrattwali għandhom ikunu "iddeterminati fid-dawl tas-sugġett tal-kuntratt", nammetti li nsib diffikultajiet sabiex niżviluppa tali analiżi. Lil hinn mill-punti dwar dak li l-Qorti tal-Ġustizzja kellha l-intenzjoni li tfisser permezz ta' dan is-"sugġett" u dwar jekk dan għandux jiġi ddefinit b'mod awtonomu, il-kontenut tal-kuntratti kollha ma huwiex evidenti. Għalkemm huwa possibbli li jkun magħrufa l-obbligi prinċipali ta' ċerti kuntratti kurrenti mingħajr il-bżonn li jsir riferiment għal-*lex contractus*, dan ma japplikax għall-obbligi l-oħra li jirriżultaw minnhom. Barra minn hekk, infakkar li l-punt 1 tal-Artikolu 7 tar-Regolament Brussell Ia jista' japplika għal varjetà kbira u multipliċità ta' kuntratti (ara s-sentenza tal-15 ta' Jannar 1987, Shenavai (266/85, EU:C:1987:11, punt 17)).

103 Ara l-konkluzjonijiet tiegħi fil-kawża Bosworth u Hurley (punt 88), u Haftel, B., *op. cit.* B'mod ġenerali, id-determinazzjoni tal-ġurisdizzjoni skont ir-Regolament Brussell Ia ma għandhiex tiddependi mil-liġi applikabbli (ara s-sentenza tal-5 ta' Lulju 2018, flyLAL-Lithuanian Airlines (C-27/17, EU:C:2018:533, punt 55)). Il-ġurisprudenza li tirriżulta mis-sentenza tas-6 ta' Ottubru 1976, Industrie Tessili Italiana Como (12/76, EU:C:1976:133), espota fin-nota ta' qiegh il-paġna 21 ta' dawn il-konkluzjonijiet hija, u fil-fehma tiegħi għandha tibqa', eċċezzjoni f'dan ir-rigward.

104 Ara, b'mod partikolari, is-sentenza tal-1 ta' Marzu 2005, Owusu (C-281/02, EU:C:2005:120, punt 39).

105 Perezempju, il-ġurisdizzjoni esklużiva prevista fl-Artikolu 24 tar-Regolament Brussell Ia tipprevali fuq regoli oħra ta' ġurisdizzjoni previsti minn dan ir-regolament.

kkonċernata. F'dan il-kuntest, talba bbażata fuq il-ksur ta' dmir impost mil-liġi *erga omnes* tqajjem prinċipalment kwistjonijiet mhux kuntrattwali u dawn ma jinbidlux, bħala prinċipju, fin-natura meta t-talba titressaq bejn partijiet kontraenti u meta l-eżekuzzjoni tal-kuntratt tkun ipprovdiet l-okkażjoni għal dan il-ksur.

81. Finalment, interpretazzjoni "massimalista" tas-sentenza Brogsitter tohloq inkoerenza sfortunata bejn, minn naħa, il-punt 1 tal-Artikolu 7 u l-punt 2 tal-Artikolu 7 tar-Regolament Brussell Ia u, min-naħa l-oħra, ir-Regolamenti Ruma I u Ruma II. Fil-fatt, dispożizzjonijiet differenti ta' dawn l-aħħar regolamenti¹⁰⁶ jirrikonoxxu, b'mod impliċitu iżda neċessarju, li l-istess fatt dannuż jista' fl-istess hin ikun relatat ma' "obbligu kuntrattwali", fis-sens tar-Regolament Ruma I, u jagħti lok għal "obbligu mhux kuntrattwali", fis-sens tar-Regolament Ruma II, mingħajr ma l-ewwel regolament jipprevali fuq it-tieni.

82. Kieku din il-loġika ta' supremazija kellha, għall-kuntrarju, tiġi imposta wkoll fil-kuntest tar-Regolamenti Ruma I u Ruma II, minn dan jirriżultaw soluzzjonijiet li l-leġiżlatur tal-Unjoni żgur ma xtaqx. Pereżempju, huwa pprova, fl-Artikolu 6 tar-Regolament Ruma II, regoli ta' kunflitt tal-liġijiet speċifiċi għall-atti ta' kompetizzjoni żleali u għall-atti li jirrestringu l-kompetizzjoni. Il-kriterji ta' rabta previsti minn dan l-artikolu – jew, rispettivament, il-liġi tal-pajjiż li fit-territorju tiegħu r-relazzjonijiet ta' kompetizzjoni huma jew jistgħu jiġu affettwati u l-liġi tal-pajjiż li fih is-suq huwa affettwat jew jista' jiġi affettwat – jirriflettu interess pubbliku. F'dan il-kuntest, l-imsemmi artikolu tipprojbixxi, loġikament, fil-paragrafu 4 tagħha, lill-partijiet milli jagħzlu li japplikaw liġi oħra għat-tilwima tagħhom¹⁰⁷. Issa, għalkemm azzjoni għad-danni bbażata fuq att ta' kompetizzjoni żleali jew att li jirrestringi l-kompetizzjoni għandha taqa' taht ir-Regolament Ruma I – li jipprevedi, bħala kriterju prinċipali ta' rabta, il-liġi ta' awtonomija¹⁰⁸ – għar-raġuni li titressaq bejn partijiet kontraenti u li l-fatt dannuż jista' (ukoll) jikkostitwixxi nuqqas ta' twettiq ta' obbligu kuntrattwali, dan l-istess artikolu jitlef parti kbira mill-effett utli tiegħu¹⁰⁹.

83. Barra minn hekk, infakkar li f'"materji kuntrattwali", fil-kuntest tal-punt 1 tal-Artikolu 7 tar-Regolament Brussell Ia, il-ġurisdizzjoni tingħata lill-qrati tal-post fejn ġie eżegwit jew għandu jiġi eżegwit l-obbligu li jservi ta' bażi għat-talba. Għalhekk, nistaqsi dwar kif għandha tiġi implimentata din ir-regola fil-każ ta' talba li ma tkunx ibbażata fuq "obbligu kuntrattwali", u li taqa' taht "materji kuntrattwali" unikament għar-raġuni li ipotetikament setgħet taqa' tahtom¹¹⁰.

84. Il-konvinzjoni tiegħi dwar in-neċessità li tiġi miċhuda l-interpretazzjoni "massimalista" tas-sentenza Brogsitter ma hijiex affettwata mill-argument, imqajjem fid-duttrina¹¹¹, li jgħid li s-soluzzjoni li tirriżulta minn din l-interpretazzjoni tiżgura amministrazzjoni tajba tal-ġustizzja. F'dan ir-rigward, ma hemm xejn li jikkontesta l-fatt li din is-soluzzjoni tagħti l-vantaġġ li quddiem il-qorti tal-kuntratt jiġu kkonċentri t-tilwimiet kollha li qamu mill-eżekuzzjoni tiegħu. Għall-kuntrarju, il-fatt li

106 Dan huwa l-każ, b'mod partikolari, tal-Artikolu 4(3) tar-Regolament Ruma II. Din id-dispożizzjoni tipprevedi li, fejn ikun jidher ċar miċ-ċirkustanzi kollha tal-każ li l-fatt dannuż huwa manifestament konness iktar mill-qrib ma' pajjiż iehor minn dak indikat fil-paragrafi 1 jew 2 ta' dan l-artikolu, għandha tapplika l-liġi ta' dak il-pajjiż l-iehor. Konnessjoni manifestament iktar mill-qrib ma' pajjiż iehor tista' tkun ibbażata, b'mod partikolari, fuq relazzjoni preeżistenti bejn il-partijiet, bħal kuntratt, li tkun konnessa mill-qrib mal-fatt dannuż inkwistjoni. Mill-Proposta għal Regolament tal-Parlament Ewropew u tal-Kunsill dwar il-liġi applikabbli għall-obbligi mhux kuntrattwali (COM (2003) 427 final, p. 13), jirriżulta li din is-soluzzjoni ġiet prevista għal tali akkumulazzjonijiet ta' responsabbiltajiet. Għalhekk, fil-każ ta' tali akkumulazzjoni, jeżistu kemm "obbligu kuntrattwali", fis-sens tar-Regolament Ruma I, kif ukoll "obbligu mhux kuntrattwali", fis-sens tar-Regolament Ruma II. Madankollu, l-istess Artikolu 4(3) jippermetti, f'ċerti ċirkustanzi, li tiġi applikata għat-tieni obbligu l-istess liġi bħal għall-ewwel wiehed. Madankollu, dan ma japplikax fil-każijiet kollha (ara n-nota ta' qiegħ il-paġna 107 ta' dawn il-konkluzjonijiet).

107 Infakkar li, bħala prinċipju, l-Artikolu 14 tar-Regolament Ruma II iħalli lill-partijiet il-possibbiltà li jagħzlu l-liġi applikabbli għal obbligu mhux kuntrattwali. L-Artikolu 4(3) ta' dan ir-regolament lanqas ma huwa applikabbli, fil-fehma tiegħi, f'tali ipoteżi.

108 Ara l-Artikolu 3 tar-Regolament Ruma I.

109 Ara, fl-istess sens, Dickinson, A., "Towards an agreement on the concept of 'contract' in EU Private International Law?", *Lloyd's Maritime and Commercial Law Quarterly*, 2014, p. 466 sa 474, b'mod speċjali p. 473.

110 Ara l-konkluzjonijiet tiegħi fil-kawża Bosworth u Hurley (punt 90).

111 Ara, b'mod partikolari, Briggs, A., *op. cit.*

l-ġurisdizzjoni tkun tiddependi mill-bażi jew bażijiet legali invokati mir-rikorrent, billi jiġi segwit l-approċċ stabbilit fis-sentenza Kalfelis, jista' jwassal għal diviżjoni ta' dawn it-tilwimiet, peress li l-istess fatt dannuż, ikkunsidrat mill-perspettiva ta' bażijiet differenti, jista' jaqa' taħt il-ġurisdizzjoni ta' qrati distinti.

85. Madankollu, minn naħa, l-importanza tal-problema deskritta fil-punt preċedenti għandha tiġi rrelattivizzata. Fil-fatt, anki kieku kellu jitqies li l-forum tal-kuntratt u l-forum tad-delitt ma jikkoincidux fis-sitwazzjoni inkwistjoni¹¹², ir-rikorrent dejjem jista' jressaq l-azzjoni tiegħu quddiem il-qorti tal-Istat Membru tad-domicilju tal-konvenut, konformement mal-Artikolu 4(1) tar-Regolament Brussell Ia, li għalhekk ikollhom ġurisdizzjoni biex jieħdu deċiżjoni dwar it-talba kollha kemm hi¹¹³. Min-naħa l-oħra, l-argument dwar l-amministrazzjoni tajba tal-ġustizzja jaqta' minn żewġ naħat. Għalkemm is-soluzzjoni li tirriżulta mill-interpretazzjoni “massimalista” tas-sentenza Brogsitter tippermetti li jinġabru flimkien quddiem il-qorti tal-kuntratt it-tilwimiet imqajma fil-kuntest tal-eżekuzzjoni tiegħu, din is-soluzzjoni hija, min-naħa l-oħra, ta' natura li twassal għas-separazzjoni tal-kontenzjuż relatat mal-istess delitt: jekk, pereżempju, tali delitt kien twettaq minn tliet persuni flimkien u li waħda minnhom tkun il-parti kontraenti tal-vittima, din tal-aħħar tirriskja li ma tkunx tista' tressaq azzjoni unika kontra l-koawturi kollha quddiem il-forum tad-delitt, taħt il-punt 2 tal-Artikolu 7 ta' dan ir-regolament¹¹⁴.

86. L-interpretazzjoni “massimalista” tas-sentenza Brogsitter lanqas ma tista' tiġi ġġustifikata minn kunsiderazzjonijiet marbuta mal-ġlieda kontra l-*forum shopping*. Ċertament, il-fatt li l-ġurisdizzjoni, fil-każ ta' akkumulazzjoni potenzjali ta' responsabbiltajiet, tkun tiddependi mill-bażi jew bażijiet legali sostantivi invokati mir-rikorrent jippermetti tali *forum shopping*. Minn naħa, huwa ma għandux biss il-forum tal-kuntratt, iżda wkoll il-forum tad-delitt, jiġifieri potenzjalment żewġ forums supplimentari¹¹⁵. Min-naħa l-oħra, huwa jista', sa ċertu punt, “jagħżel il-qorti tiegħu”, billi jressaq it-talba tiegħu fuq il-bażi ta' regoli adegwati¹¹⁶.

87. Madankollu, il-fatt, għal rikorrent, li jkun jista' jagħżel bejn diversi forums ma huwiex rari fil-kuntest tar-Regolament Brussell Ia. Il-leġislatur tal-Unjoni stess ippermetta ċertu *forum shopping*, billi ppreveda għażliet ta' ġurisdizzjoni. F'dan il-kuntest, il-fatt, għal rikorrent, li jagħżel minn fost il-forums disponibbli dak li jikkorrispondi l-aħjar għall-interessi tiegħu, fid-dawl tal-vantaġġi proċedurali jew sostanzjali li dan joffrili, ma jistax fih innifsu jiġi kkritikat¹¹⁷. Fil-fehma tiegħi, il-*forum shopping* huwa problematiku biss meta jiddegenera f'abbuż¹¹⁸.

88. Issa, ir-riskju ta' tali *forum shopping* abbużiv huwa limitat mill-fatt li, kif enfasizzat Wikingerhof, il-ġurisdizzjoni rispettiva tal-qorti tal-kuntratt u tal-qorti tad-delitt hija limitata, konformement mas-sentenza Kalfelis, għat-talbiet li jaqgħu taħt il-“materji” tagħha. Barra minn hekk, kif sostniet il-Kummissjoni, abbużi eventwali fil-mod li bih rikorrent iressaq t-talba tiegħu ma jibqgħux mingħajr

112 Madankollu, il-forum indikat mill-punt 1 tal-Artikolu 7 tar-Regolament Brussell Ia u, mill-inqas, wiehed mill-forums indikati mill-punt 2 tal-Artikolu 7 ta' dan ir-regolament ikunu jikkoincidu. Ara, b'mod partikolari, is-sentenza tas-27 ta' Ottubru 1998, Réunion européenne *et* (C-51/97, EU:C:1998:509, punt 35), fejn il-Qorti tal-Ġustizzja ddecidiet li l-post fejn seħh id-dannu fil-każ ta' trasport marittimu internazzjonali ta' merkanzija kien jikkorrispondi mal-post fejn it-trasportatur kellu jikkunsinna l-merkanzija.

113 Ara s-sentenza Kalfelis (punt 20) u l-konkluzjonijiet tiegħi fil-kawża Bosworth u Hurley (punt 85).

114 B'mod partikolari, l-azzjonijiet għal responsabbiltà civili li jaqgħu taħt il-“private enforcement” spiss jinvolvu rikorrent li jaġixxi kontra diversi konvenuti – pereżempju, id-diversi impriži membri ta' akkordju antikompetittiv – u jidher opportun li tal-ewwel ikun jista' jharrek lil dawn il-konvenuti flimkien quddiem il-forum tad-delitt. Din il-possibbiltà ma għandhiex tiġi mfixkta mill-fatt li waħda minn dawn l-impriži tkun il-parti kontraenti tar-rikorrent.

115 Ara n-nota ta' qiegħ il-paġna 20 ta' dawn il-konkluzjonijiet.

116 Ara l-konkluzjonijiet tiegħi fil-kawża Bosworth u Hurley (punt 84), kif ukoll Haftel, B., *op. cit.* B'mod simili, il-fatt li r-rikorrent ikun jista' jinvoka, għall-istess fatt dannuż, “obbligu kuntrattwali”, fis-sens tar-Regolament Ruma I, u/jew “obbligu mhux kuntrattwali”, fis-sens tar-Regolament Ruma II, joffri lir-rikorrent il-possibbiltà ta' ċerta *law shopping*.

117 Ara l-konkluzjonijiet tiegħi fil-kawża Bosworth u Hurley (punt 85), kif ukoll Fentiman, R., *op. cit.*, p. 278.

118 Fil-fehma tiegħi, tali abbuż jeżisti meta r-rikorrent juża d-dritt tiegħu li jagħżel l-iskop tiegħu bl-uniku għan li jikkawża hsara lill-konvenut, jew meta jadixxi qorti li huwa jkun jaf sew li ma għandhiex ġurisdizzjoni b'għan purament dilatorju jew li jirrikorri għal tekniki oħra ta' fastidju proċedurali fil-konfront tal-konvenut. Ara, b'mod partikolari, Usunier, L., “Le règlement Bruxelles I bis et la théorie de l'abus de droit”, f'Guinchard, E., *Le nouveau règlement Bruxelles I bis*, Bruylant, Brussell, 2014, p. 449-480.

konsegwenza għal dan tal-aħħar. Jekk dan jaġixxi fil-qasam ta' delitt bl-uniku għan li jevita l-forum tal-kuntratt u jirriżulta li d-dritt applikabbli¹¹⁹ jipprojbixxi, bħad-dritt Franciż u d-dritt Belġjan, tali għażla, din it-talba tiġi miċhuda fil-mertu. Barra minn hekk, kieku rikorrent kellu jressaq talba ta' delitt manifestament fondata hażin b'għan purament dilatorju, l-aġir tiegħu jista' jaqa' taht ir-regoli fil-qasam tal-abbuż ta' proċedura previsti mil-*lex fori*.

89. Barra minn hekk, infakkar li huwa possibbli għall-partijiet li jixtiequ jevitaw kull possibbiltà ta' *forum shopping* li jikkonkludu klawżola li tattribwixxi ġurisdizzjoni li tagħti, jekk ikun il-każ, ġurisdizzjoni esklużiva lil qorti partikolari, kif prevista fl-Artikolu 25 tar-Regolament Brussell Ia. Fil-fatt, sakemm tkun valida u sakemm il-formulazzjoni tagħha tkun wiesgħa biżżejjed, tali klawżola tapplika fir-rigward tat-tilwim kollu mqajjem jew li jista' jqum fil-kuntest tar-relazzjoni kuntrattwali tagħhom, inklużi l-azzjonijiet f"materji ta' delitt" marbuta ma' din ir-relazzjoni¹²⁰.

3. Fuq in-necessità li tiġi ppreċizzata l-interpretazzjoni "minimalista" tas-sentenza Brogsitter

90. Kif jirriżulta mis-subtaqsima preċedenti, l-unika interpretazzjoni valida tas-sentenza Brogsitter hija, fil-fehma tiegħi, dik "minimalista", imsemmija fil-punt 70 ta' dawn il-konkluzjonijiet. Bħall-Kummissjoni, jiena tal-fehma li din l-interpretazzjoni hija rikonċiljabbli mas-sentenza Kalfelis. Fil-fatt, sa fejn tiġi adottata l-imsemmija interpretazzjoni, dawn iż-żewġ sentenzi huma bbażati essenzjalment fuq l-istess loġika: ir-rabta mal-"materji kuntrattwali", fis-sens tal-punt 1 tal-Artikolu 7, ta' talba għad-danni mressqa bejn partijiet kontraenti tiddependi mill-obbligu – "kuntrattwali" jew "ta' delitt" – li jservi ta' kawża għat-talba¹²¹. Fil-każ ta' talbiet kumulattivi bbażati fuq "obbligi" distinti, kull waħda minnhom għandha tkun marbuta, individwalment, ma' kategorija waħda jew oħra.

91. Fil-fatt, ma hemm l-ebda raġuni biex wiehed jitbiegħed, fir-rigward ta' tali talbiet, mill-approċċ deskritt fil-qosor fil-punt 49 ta' dawn il-konkluzjonijiet. B'mod ġenerali, il-kawża ta' talba mressqa quddiem qorti tiddefinixxi l-kwistjonijiet li din tal-aħħar għandha tiddeċiedi fuqhom u, għaldaqstant, in-natura "kuntrattwali" jew "ta' delitt" tagħha.

119 B'mod iktar preċiż, għandu jiġi stabbilit jekk, fil-mertu, il-*lex causea* tipprevedix ir-regola ta' "nuqqas ta' akkumulazzjoni". Fil-każ ta' talbiet kumulattivi bbażati fuq żewġ "obbligi" distinti, jista' jkollhom jiġu eżaminati żewġ *leges causea* fuq dan il-punt. F'dan il-każ, tista' tkun rilevanti wkoll il-kwistjoni dwar jekk ir-regoli proċedurali tal-qorti adita, li jaqgħu taht il-*lex fori*, jawtorizzawx it-tressiq ta' talbiet kumulattivi għall-istess fatt dannuż. Ara, għal iktar dettalji, Plender, R., u Wilderspin, *The European Private International Law of Obligations*, Sweet & Laxwell, London, ir-raba' edizzjoni, 2015, p. 67 sa 71.

120 Ara l-punt 140 ta' dawn il-konkluzjonijiet.

121 B'mod partikolari, l-affermazzjoni, li tinsab fil-punt 26 tas-sentenza Brogsitter, li tgħid li hija l-qorti tar-rinviju li għandha "tidetermina jekk l-azzjonijiet mressqa [...] għandhomx bhala sugġett talba għal kumpens li l-kawża tagħha tista' raġonevolment titqies li tikkostitwixxi ksur tad-drittijiet u tal-obbligi tal-kuntratt li jorbot lill-partijiet fil-kawża prinċipali" għandha, fil-fehma tiegħi, tinftiehem b'dan il-mod.

92. Fir-reatà, is-sentenzi Kalfelis u Brogsitter ivarjaw biss fir-rigward tal-metodu li jippermetti li jiġi identifikat l-“obbligu” li jservi ta’ kawża għal talba. Fl-ewwel sentenza, il-Qorti tal-Ġustizzja hija parti mid-dispożizzjonijiet legali sostantivi invokati mir-rikorrent fir-rikors tiegħu. Fit-tieni sentenza, hija pproponiet metodu ta’ klassifikazzjoni li huwa iktar oġġettiv, ibbażat fuq in-natura “indispensabbli” tal-“interpretazzjoni” jew tat-“teħid inkunsiderazzjoni” ta’ kuntratt sabiex “tiġi stabbilita n-natura legali jew, bil-kontra, illegali tal-aġir ikkritikat” fil-konfront tal-konvenut mir-rikorrent¹²².

93. Madankollu, fil-fehma tiegħi, dawn il-metodi huma rikonċiljabbli, jew saħansitra komplementari.

94. Fil-fatt, sabiex tivverifika l-ġurisdizzjoni tagħha skont il-punt 1 tal-Artikolu 7 u l-punt 2 tal-Artikolu 7 tar-Regolament Brussell Ia, huwa loġiku, għall-qorti adita, li tikkunsidra, fl-ewwel lok, id-dispożizzjonijiet legali sostantivi invokati mir-rikorrent fir-rikors tiegħu. Kif spjegajt fil-punt 62 ta’ dawn il-konkluzjonijiet, dawn ir-regoli jipprovdu lenti għall-interpretazzjoni tal-fatti u tal-“obbligu” li r-rikorrent jiddeuċi minnhom. Tali loġika, li tikkonsisti f’li jiġu eżaminati d-dispożizzjonijiet legali sostantivi insostenn ta’ talba sabiex tiġi ddeterminata l-klassifikazzjoni tagħha, incidentalment tinsab fil-ġurisprudenza dwar dispożizzjonijiet oħra ta’ dan ir-regolament¹²³.

95. B’mod konkret, jekk ir-rikorrent jinvoka d-dispożizzjonijiet ta’ kuntratt u/jew dispożizzjonijiet legali li huma applikabbli biss minhabba dan il-kuntratt, bħal dawk relatati mal-effett vinkolanti tal-klawżoli u mar-responsabbiltà tad-debitur minhabba nuqqas ta’ twettiq tal-obbligi kuntrattwali tiegħu¹²⁴, minn dan jiġi dedott li t-talba hija bbażata fuq “obbligu kuntrattwali”, fis-sens tal-ġurisprudenza tal-Qorti tal-Ġustizzja. Min-naħa l-oħra, jekk huwa jinvoka dispożizzjonijiet legali li jimponi dmir *erga omnes*, indipendentement minn kull impenn volontarju, it-talba hija bbażata, bħala principju, fuq “obbligu ta’ delitt”, fis-sens ta’ din il-ġurisprudenza.

122 Ara s-sentenza Brogsitter (punti 25 u 26). Jidher li l-Qorti tal-Ġustizzja, f’din l-aħħar sentenza, ispirat ruhha mill-ġurisprudenza tagħha dwar l-azzjonijiet għal responsabbiltà ċivili kontra l-Unjoni. Infakkar li t-Trattat FUE jipprevedi, f’dan il-qasam, tqassim tal-ġurisdizzjoni bejn il-qorti tal-Unjoni u l-qorti nazzjonali: filwaqt li l-kawża dwar ir-responsabbiltà mhux kuntrattwali tal-Unjoni jaqgħu taħt il-ġurisdizzjoni esklużiva tal-ewwel qorti (ara l-Artikolu 256(1), l-Artikolu 268 u t-tieni paragrafu tal-Artikolu 340 TFUE), dawk relatati mar-responsabbiltà kuntrattwali ta’ din tal-aħħar jaqgħu, hlief fil-każ ta’ klawżola ta’ arbitraġġ kuntrarja, taħt il-ġurisdizzjoni tat-tieni (ara l-Artikoli 272 u 274 TFUE). Skont din il-ġurisprudenza, sabiex jiġi ddeterminat jekk azzjoni għal responsabbiltà ċivili mressqa kontra l-Unjoni taqax taħt il-ġurisdizzjoni tagħhom, il-qorti tal-Unjoni ma jistgħux sempliċement jiehu inkunsiderazzjoni d-dispożizzjonijiet legali invokati mir-rikorrent. Dawn l-qorti huma obbligati li jivverifikaw jekk ir-rikors għad-danni li bih huma aditi għandux bħala suġġett talba għad-danni bbażata b’mod oġġettiv u globali fuq drittijiet u fuq obbligi ta’ oriġini kuntrattwali jew ta’ oriġini mhux kuntrattwali. Għal dawn il-finijiet, l-imsemmija qorti għandhom jivverifikaw, fir-rigward ta’ analiżi tal-elementi differenti tal-proċess, bħal b’mod partikolari d-dispożizzjoni legali allegatament miksur, in-natura tad-dannu invokat, l-aġir ikkritikat kif ukoll ir-relazzjonijiet legali li jeżistu bejn il-partijiet, jekk jeżisti bejniethom kuntest kuntrattwali, marbut mas-suġġett tat-tilwima, li l-eżami ddetaljat tiegħu jirriżulta indispensabbli biex l-imsemmi rikors jiġi deċiż. F’dan il-kuntest, l-azzjoni ser titqies bħala li hija bbażata fuq ir-responsabbiltà kuntrattwali tal-Unjoni jekk mill-analiżi preliminari tal-imsemmija elementi jirriżulta li *hemm bżonn li jiġi interpretat kuntratt wiehed jew iktar konklużi bejn il-partijiet inkwistjoni sabiex tiġi stabbilita l-fondatezza tal-allegazzjonijiet tar-rikorrent* (ara, b’mod partikolari, is-sentenzi tat-18 ta’ April 2013, Il-Kummissjoni vs Systran u Systran Luxembourg (C-103/11 P, EU:C:2013:245, punti 61 sa 67), kif ukoll tal-10 ta’ Lulju 2019, VG vs Il-Kummissjoni (C-19/18 P, EU:C:2019:578, punti 28 sa 30)).

123 B’mod partikolari, sabiex jiġi ddeterminat jekk azzjoni hijiex eskluża mill-kamp ta’ applikazzjoni tar-Regolament Brussell Ia skont l-Artikolu 1(2)(b) ta’ dan ir-regolament, dwar “falliment, proċedimenti relatati mal-istralċ ta’ kumpanniji insolventi jew ta’ persuni ġuridici oħra, arrangamenti ġudizzjarji, ftehimiet u proċedimenti analogi”, għandu jiġi vverifikat jekk din “tislitx il-bażi legali tagħha mil-liġi dwar il-falliment” (ara, b’mod partikolari, is-sentenza tat-22 ta’ Frar 1979, Gourdain (133/78, EU:C:1979:49, punt 4), u, b’analoġija, is-sentenza tal-4 ta’ Diċembru 2019, Tiger *et* (C-493/18, EU:C:2019:1046, punt 27)). Bl-istess mod, sabiex jiġi ddeterminat jekk azzjoni hijiex “fil-qasam tad-drittijiet tal-proprjetà immobbli *in rem*”, fis-sens tal-punt 1 tal-Artikolu 24 tar-Regolament Brussell Ia, hemm lok li jiġi vverifikat jekk din hijiex “ibbażata fuq dritt *in rem*” (ara, b’mod partikolari, is-sentenza tal-10 ta’ Lulju 2019, Reitbauer *et* (C-722/17, EU:C:2019:577, punt 45)). Sabiex jiġi ddeterminat jekk azzjoni hijiex “fi proċedimenti [ta] validità tad-deċiżjonijiet tal-organi [ta’ kumpanniji]”, fis-sens tal-punt 2 tal-Artikolu 24 ta’ dan ir-regolament, għandu jiġi vverifikat jekk ir-rikorrent jikkontestax il-validità ta’ deċiżjoni ta’ korp ta’ kumpannija “taħt id-dritt tal-kumpanniji applikabbli jew taħt id-dispożizzjonijiet li jirregolaw il-funzjonament tal-korpi tagħha” (ara, b’mod partikolari, is-sentenza tat-23 ta’ Ottubru 2014, flyLAL-Lithuanian Airlines (C-302/13, EU:C:2014:2319, punt 40)).

124 Ara, pereżempju, Court of Appeal (il-Qorti tal-Appell, ir-Renju Unit), id-9 ta’ Awwissu 2018, *Cristiano Committeri v Club Méditerranée SA and others*, [2018] EWCA Civ 1889.

96. Fl-ipotezi fejn ir-rikorrent ma jinvokax dispożizzjonijiet legali sostantivi fir-rikors tiegħu¹²⁵, il-metodu ma jinbidilx fundamentalment. Fil-fatt, kif indikajt, dawn ir-regoli ma humiex, fihom infushom, is-sugġett tal-klassifikazzjoni. Dawn jipprovdu semplicement lenti għall-interpretazzjoni tal-fatti u l-indikazzjoni tal-“obbligu” li r-rikorrent irid jislet minnhom. B’mod konkret, jekk ir-rikors ma jindikax dispożizzjonijiet legali sostantivi, il-qorti għandha tislet minn elementi oħra tiegħu – bħall-espożizzjoni tal-fatti jew it-talbiet – l-“obbligu” invokati mir-rikorrent.

97. F’dan il-kuntest, it-“test” li jirriżulta mis-sentenza Brogsitter jista’ jippermetti lill-qorti, f’każ ta’ dubju, tidentifika l-“obbligu” li jservi ta’ bażi għat-talba billi tbiddel il-perspettiva. Jekk l-“interpretazzjoni” jew it-“tehid inkunsiderazzjoni” ta’ kuntratt (jew forma oħra ta’ impenn volontarju) jidhrulha “indispensabbli” sabiex “tiġi stabbilita n-natura legali jew, bil-kontra, illegali tal-aġir ikkritikat” fil-konfront tal-konvenut mir-rikorrent, minn dan hija għandha tiddeđu li t-talba hija bbażata fuq il-ksur ta’ “obbligu kuntrattwali”: l-aġir ikkritikat f’din it-talba huwa illegali u jwassal sabiex tiġi stabbilita r-responsabbiltà tal-konvenut sa fejn huwa jikser tali “obbligu”, liema fatt jiddependi mid-dispożizzjonijiet tal-kuntratt inkwistjoni u tad-dritt li għalih huwa applikabbli. Min-naha l-oħra, jekk it-talba tkun ibbażata fuq il-ksur ta’ dmir impost bil-liġi *erga omnes*, ma jkunx meħtieġ li jkun hemm “interpretazzjoni” jew “tehid inkunsiderazzjoni” tal-kuntratt sabiex jiġi ddeterminat li l-aġir ikkritikat f’din it-talba huwa illegali, peress li dan id-dmir jeżisti irrispettivament minn dan il-kuntratt: l-illegalità ta’ dan l-aġir tiddependi fuq id-dispożizzjoni jew dispożizzjonijiet legali li jstabbilixxu l-imsemmi dmir¹²⁶.

98. Kif sostniet il-Kummissjoni, is-sentenza Brogsitter tippermetti għalhekk lill-qorti tiddetermina l-klassifikazzjoni “kuntrattwali” jew “ta’ delitt” ta’ talba skont il-punt ta’ riferiment li fir-rigward tiegħu għandha tevalwa l-legalità tal-aġir li r-rikorrent jikkritika fil-konfront tal-konvenut, skont jekk il-kwistjoni tkun tirrigwarda kuntratt – u d-dritt applikabbli għalih – jew dispożizzjonijiet legali li jimponu dmir *erga omnes*, indipendentement minn tali kuntratt. Fil-fehma tiegħi, il-metodu li jirriżulta mis-sentenza Kalfelis u dak li jirriżulta mis-sentenza Brogsitter – sakemm tiġi interpretata b’dan il-mod – iwasslu, fil-parti l-kbira tal-każijiet, għall-istess riżultat, peress li l-aġir inkwistjoni u l-punt ta’ riferiment sabiex tiġi evalwata l-legalità tiegħu jiddependu, bħala prinċipju, minn dak li huwa invokat mir-rikorrent fir-rikors tiegħu.

99. Madankollu, is-sentenza Brogsitter tista’ tikkostitwixxi korrettiv għall-każijiet partikolari li fihom rikorrent jinvoka dispożizzjonijiet legali, meqjusa li huma ta’ natura ta’ delitt fid-dritt nazzjonali, li jimponu l-osservanza ta’ impenji kuntrattwali u li l-ksur tagħhom jippresupponi, għalhekk, il-ksur ta’ kuntratt. B’mod konkret, qiegħed nirreferi għall-każijiet li fihom il-ksur ta’ “obbligu kuntrattwali” jiġi pprezentat, fih innifsu, bħala delitt¹²⁷. F’dawn il-każijiet, deċiżjoni dwar it-talba tkun timplika, essenzjalment, “interpretazzjoni” u “tehid inkunsiderazzjoni” tal-kuntratt inkwistjoni, għall-iskopijiet li jiġi stabbilit tali ksur u, konsegwentement, l-eżistenza tad-delitt allegat. Talba bħal din tqajjem għalhekk, fir-realtà, prinċipalment kwistjonijiet kuntrattwali. Għaldaqstant, għandu jitqies li talba bħal din tkun bbażata, essenzjalment, fuq il-ksur ta’ “obbligu kuntrattwali”, billi l-“obbligu ta’ delitt” li r-rikorrent jinvoka ma jkollux eżistenza awtonoma.

¹²⁵ Fil-fatt, filwaqt li ċerti drittijiet nazzjonali, fosthom id-dritt Inġliż, jimponu fuq ir-rikorrenti li jindikaw biss il-fatti u s-sugġett tat-talba tagħhom, iżda wkoll ir-regoli ġuridici li huma jibbażaw fuqhom, ordnamenti ġuridici oħrajn, fosthom id-dritt Franciż, ma jimponux fuq ir-rikorrenti tali rekwiżit. Ara l-konkluzjonijiet tiegħi fil-kawża Bosworth u Hurley (punt 86).

¹²⁶ Ara, f’dan l-istess sens, Weller, M., *op. cit.* Fil-każ ta’ akkumulazzjoni ta’ responsabbiltajiet, l-obbligi “kuntrattwali” u “ta’ delitt” li jirrigwardaw l-istess fatt dannuż huma, bħala prinċipju, indipendenti minn xulxin. Pereżempju, fil-każ ta’ dannu ikkawżat minn prodott difettuż, imsemmi fil-punt 54 ta’ dawn il-konkluzjonijiet, il-qorti tista’ tiddeċiedi dwar il-kwistjoni jekk kienx hemm ksur ta’ dmir legali fil-qasam tas-sigurtà tal-prodotti indipendentement mill-kuntratt ta’ bejgħ. Fil-fatt, dan id-dmir huwa impost irrispettivament mill-kuntratt inkwistjoni u, għalhekk, bl-ebda mod ma huwa “indispensabbli” li jkun hemm “tehid inkunsiderazzjoni” jew “interpretazzjoni” ta’ dan il-kuntratt sabiex jiġi ddeterminat li huwa illegali li jiġi mmanifatturat prodott li jkun fih difett ta’ sigurtà jew dak li tikkostitwixxi tali difett.

¹²⁷ Fil-fatt, is-sentenza Brogsitter tista’ tinftiehem fis-sens li, skont il-Qorti tal-Ġustizzja, il-ksur tal-obbligu ta’ esklużività li allegatament rabat lill-partijiet minhabba l-kuntratt ikkaratterizza, fih innifsu, id-delitti invokati. It-talbiet imressqa fuq bażi ta’ delitt u dawk imressqa fuq bażi kuntrattwali kienu għalhekk ibbażati, għall-Qorti tal-Ġustizzja, essenzjalment fuq l-istess obbligu, jiġifieri l-“obbligu kuntrattwali” ta’ esklużività.

100. Fil-qosor, meta r-rikorrent jinvoka, fir-rikors tiegħu, regoli tad-dritt sostantiv li jimponu dmir *erga omnes* u ma jidhirx “indispensabbli” li jiġi stabbilit il-kontenut ta’ kuntratt sabiex tiġi evalwata n-natura legali jew illegali tal-aġir ikkritikat fil-konfront tal-konvenut, it-talba tkun ibbażata fuq “obbligu ta’ delitt” u taqa’, għaldaqstant, taħt “materji ta’ delitt”, fis-sens tal-punt 2 tal-Artikolu 7 tar-Regolament Brussell Ia¹²⁸.

101. Min-naħa l-oħra, meta, indipendentement mid-dispożizzjonijiet legali invokati, il-qorti tista’ tevalwa l-legalità tal-aġir ikkritikat biss b’riferiment għal kuntratt, it-talba tkun ibbażata, essenzjalment, fuq “obbligu kuntrattwali” u taqa’, għaldaqstant, taħt “materji kuntrattwali”, fis-sens tal-punt 1 tal-Artikolu 7 ta’ dan ir-regolament.

102. Madankollu, għandhom isiru żewġ preċiżazzjonijiet. *Fl-ewwel lok*, nosserva li, meħuda letteralment, is-sentenza Brogsitter tista’ tindika li l-“interpretazzjoni” jew it-“teħid inkunsiderazzjoni” ta’ kuntratt ma għandhom isiru *fl-ebda stadju* tal-eżami tad-delitt sabiex talba għad-danni taqa’ taħt “materji ta’ delitt”.

103. F’dan ir-rigward, jista’ jiġri li, fil-kuntest ta’ talba għal responabbiltà ta’ delitt, tqum ukoll kwistjoni preliminari jew incidental ta’ natura kuntrattwali. Kif ser nispjega fil-punt 123 ta’ dawn il-konkluzjonijiet, dan huwa l-każ fil-kawża prinċipali. Fil-fatt, huwa neċessarju, f’dan il-każ, li jiġi interpretat, b’mod preliminari, il-kuntratt li jorbot lil Wikingerhof ma’ Booking.com sabiex tiġi stabbilita l-*materjalità* ta’ ċerti fatti allegati mill-ewwel kumpannija fil-konfront tat-tieni fir-rigward tad-dritt tal-kompetizzjoni¹²⁹.

104. Issa, skont ġurisprudenza stabbilita tal-Qorti tal-Ġustizzja, għall-finijiet tar-Regolament Brussell Ia, talba għandha tiġi kklassifikata fid-dawl tal-kwistjonijiet ta’ liġi prinċipali mqajma fiha. L-eżistenza ta’ sempliċi kwistjoni preliminari jew incidental ta’ natura kuntrattwali li l-qorti għandha tiddeċiedi dwarha sabiex tiddeċiedi dwar din it-talba ma tistax twassal għall-*klassifikazzjoni* tagħha¹³⁰. Fin-nuqqas, dan iwassal sabiex tingħata ġurisdizzjoni lill-forum tal-kuntratt sabiex jieħu konjizzjoni ta’ talba li ma tqajjimx, essenzjalment, kwistjonijiet kuntrattwali u li, għaldaqstant, ma għandhiex rabta partikolarment stretta ma’ dan il-forum. Tali riżultat imur kontra l-għan ta’ prossimità u, b’hekk, kontra l-għan ta’ amministrazzjoni tajba tal-ġustizzja¹³¹. Għalhekk, is-sentenza Brogsitter ma tistax tiġi interpretata f’sens kuntrarju.

105. *Fit-tieni lok*, mis-sentenza Brogsitter ma jirriżultax b’mod ċar jekk in-natura “indispensabbli” tal-interpretazzjoni jew tat-teħid inkunsiderazzjoni tal-kuntratt, sabiex jiġi ddeterminat jekk talba għad-danni taqax taħt “materji kuntrattwali” jew taħt “materji ta’ delitt”, għandhiex tiġi evalwata biss fid-dawl tal-imsemmija talba, kif imressqa mir-rikorrent, jew anki fid-dawl ta’ motiv ta’ difiża eventwali mqajjem mill-konvenut quddiem il-qorti adita sabiex jopponi tali talba.

128 Ara l-konkluzjonijiet tiegħi fil-kawża Bosworth u Hurley (punti 79 u 83).

129 Nieħdu eżempju iehor, li fih X għandu kuntratt ma’ Y, u Z ihegġeg lil Y jkser dan il-kuntratt. Jekk X iharrek lil Z, fuq il-bażi tar-responsabbiltà ta’ delitt talli hegġeg deliberatament lil Y jkser il-kuntratt, għandu jstabbilixxi li Y wettaq tali ksur. Il-qorti għandha, għal dan il-għan, tinterpreta l-kuntratt. Din hija kwistjoni preliminari, li tippermetti li tiġi stabbilita l-*materjalità* ta’ fatt rilevanti fil-kuntest tal-eżami ta’ talba li b’xi mod iehor tkun “ta’ delitt” (ara Hartley, T., *op. cit.*, p. 109).

130 Ara, f’dan is-sens, is-sentenzi tal-25 ta’ Lulju 1991, Rich (C-190/89, EU:C:1991:319, punti 26 sa 28); tal-14 ta’ Novembru 2002, Baten (C-271/00, EU:C:2002:656, punti 46 u 47), kif ukoll tas-16 ta’ Novembru 2016, Schmidt (C-417/15, EU:C:2016:881, punt 25). Min-naħa l-oħra, fil-qasam tal-kunflitti tal-liġijiet, kull wahda mill-kwistjonijiet ta’ liġi mqajma perezż ta’ talba għandha, bħala prinċipju, tiġi kklassifikata b’mod separat. Ara s-sentenzi tal-21 ta’ Jannar 2016, ERGO Insurance u Gjensidige Baltic (C-359/14 u C-475/14, EU:C:2016:40, punti 50 sa 62); tas-7 ta’ April 2016, KA Finanz (C-483/14, EU:C:2016:205, punti 52 sa 58), kif ukoll tat-28 ta’ Lulju 2016, Verein für Konsumenteninformation (C-191/15, EU:C:2016:612, punti 35 sa 60). Ara wkoll il-konkluzjonijiet tiegħi fil-kawża Verein für Konsumenteninformation (C-272/18, EU:C:2019:679, punt 51).

131 Ara, b’analogija, is-sentenza tat-12 ta’ Mejju 2011, BVG (C-144/10, EU:C:2011:300, punt 39).

106. Qiegħed nirreferi, pereżempju, għal sitwazzjoni li fiha rikorrent iressaq azzjoni għal responsabbiltà ta' delitt għal ksur tad-drittijiet tal-awtur, li fiha l-konvenut iqajjem l-eżistenza ta' kuntratt ta' licenzja bejn il-partijiet. Peress li d-delitt ta' kontrafazzjoni jippreżupponi li terz jagħmel użu minn xogħol protett li jaqa' taħt id-drittijiet esklużivi li l-liġi tirrikonoxxi lill-awtur tiegħu, mingħajr awtorizzazzjoni minn qabel ta' dan tal-aħħar¹³², il-qorti għandha, sabiex tiddeċiedi fuq din l-azzjoni, tiddetermina jekk dan il-kuntratt jawtorizzax jew le l-użu kkontestat tax-xogħol. Jista' jissemma wkoll l-eżempju ta' talba għal responsabbiltà ta' delitt, imressqa mill-vittma ta' dannu fiżiku, li seħħ meta ntuża taġġmir sportiv, kontra s-sid ta' dan it-taġġmir, li bħala oppożizzjoni għaliha dan tal-aħħar jinvoka klawżola tal-kuntratt tal-kiri li għandha l-għan li teżentah mir-responsabbiltà tiegħu fir-rigward ta' tali dannu.

107. Issa, minn ġurisprudenza stabbilita tal-Qorti tal-Ġustizzja jirriżulta li, fl-istadju tal-verifika tal-ġurisdizzjoni tagħha, il-qorti adita ma għandhiex tevalwa l-ammissibbiltà jew il-fondatezza tat-talba, iżda għandha sempliċement tidentifika l-punti ta' rabta mal-Istat tal-forum li jiġġustifikaw il-ġurisdizzjoni tagħha skont dispożizzjoni tal-Artikolu 7 tar-Regolament Brussell Ia. Għal dan il-għan, din il-qorti tista' tqis bħala stabbiliti l-allegazzjonijiet rilevanti tar-rikorrent¹³³. Fi kliem ieħor, il-qorti adita għandha tiddetermina l-ġurisdizzjoni tagħha fir-rigward tat-talba mressqa mir-rikorrent, peress li l-motivi ta' difiża mqajma mill-konvenut huma irrilevanti f'dan ir-rigward¹³⁴.

108. Konformement ma' din il-loġika, il-Qorti tal-Ġustizzja rrilevat li qorti adita b'azzjoni għal eżekuzzjoni ta' kuntratt għandha ġurisdizzjoni taħt il-punt 1 tal-Artikolu 7 tar-Regolament Brussell Ia, anki meta l-konvenut iqajjem, bħala motiv ta' difiża, l-ineżistenza (jew in-nullità) ta' dan il-kuntratt¹³⁵. B'analogija, qorti adita b'talba bbażata fuq "obbligu ta' delitt" ma tistax tqis li din taqa' taħt "materji kuntrattwali" għas-sempliċi raġuni li l-konvenut qajjem, bħala motiv ta' difiża, l-eżistenza ta' kuntratt bejn il-partijiet. Hawnhekk ukoll, is-sentenza Brogsitter ma tistax tiġi interpretata f'sens kuntrarju. Il-kwistjoni ta' ġustifikazzjoni jew eżenzjoni kuntrattwali eventwali għall-aġir ikkritikat tikkostitwixxi, hawnhekk ukoll, sempliċi kwistjoni incidentali fil-kuntest tal-eżami tad-delitt.

109. Din l-interpretazzjoni tiggarrantixxi, fil-fehma tiegħi, iċ-ċertezza legali, peress li tippermetti lill-qorti adita tivverifika *ab initio* il-ġurisdizzjoni tagħha, fir-rigwarda tat-talba, mingħajr ma tkun obbligata twettaq analiżi fil-fond tal-mertu u indipendentement mill-punt dwar jekk il-konvenut jihux sehem fil-proċedura¹³⁶. Min-naħa l-oħra, ikun kontra l-prinċipju ta' ċertezza legali u l-għan ta' livell għoli ta' prevedibbiltà tar-regoli ta' ġurisdizzjoni li l-applikabbiltà tal-punt 1 tal-Artikolu 7 jew

132 Ara, b'mod partikolari, is-sentenza tal-14 ta' Novembru 2019, Spedidam (C-484/18, EU:C:2019:970, punt 38 u l-ġurisprudenza ċċitata).

133 Ara, b'mod partikolari, is-sentenzi tal-25 ta' Ottubru 2012, Folien Fischer u Fofitec (C-133/11, EU:C:2012:664, punt 50), kif ukoll tat-28 ta' Jannar 2015, Kolassa (C-375/13, EU:C:2015:37, punt 62).

134 Ara, b'mod partikolari, is-sentenza tad-29 ta' Ġunju 1994, Custom Made Commercial (C-288/92, EU:C:1994:268, punt 19), fejn il-Qorti tal-Ġustizzja enfasizzat li l-qorti adita ma għandhiex tkun obbligata, sabiex tivverifika l-ġurisdizzjoni tagħha, "tiehu inkunsiderazzjoni [...] il-motivi invokati mill-konvenut". Fuq dan il-punt, fil-fehma tiegħi, ma hemmx kontradizzjoni bejn din l-affermazzjoni u l-ġurisprudenza sussegwenti tal-Qorti tal-Ġustizzja li tgħid li l-qorti adita għandha, fl-istadju tal-eżami tal-ġurisdizzjoni tagħha, "tevalwa l-elementi kollha li għandha quddiemha, inkluż, jekk ikun il-każ, il-kontestazzjonijiet magħmula mill-konvenut" (sentenza tas-16 ta' Ġunju 2016, Universal Music International Holding (C-12/15, EU:C:2016:449, punt 46)). Fil-fatt, din il-ġurisprudenza għandha tinftiehem fis-sens li l-qorti adita għandha tiehu inkunsiderazzjoni, f'dan l-istadju, mhux il-motivi ta' difiża mqajma fil-mertu mill-konvenut, iżda *l-argumenti eventwali tiegħu fir-rigward tal-ġurisdizzjoni* – dwar, pereżempju, il-post tal-materjalizzazzjoni tad-dannu, fis-sens tal-punt 2 tal-Artikolu 7 tar-Regolament Brussell Ia, eċċ. (ara, f'dan is-sens, il-konkluzjonijiet tal-Avukat Generali Szpunar fil-kawża Kolassa (C-375/13, EU:C:2014:2135, punt 77)).

135 Ara, b'mod partikolari, is-sentenza tal-4 ta' Marzu 1982, Effer (38/81, EU:C:1982:79, punti 7 u 8).

136 Ara, fl-istess sens, Dickinson, A., *op. cit.*, b'mod speċjali p. 471.

tal-punt 2 tal-Artikolu 7 tar-Regolament Brussell Ia tkun tiddependi minn motiv ta' difiża, li tista' titqajjem tardivament mill-konvenut¹³⁷. Barra minn hekk, dan ikun jimplika li huwa biżżejjed, għal dan tal-aħħar, li jinvoka l-eżistenza ta' kuntratt li jorbtu mar-rikorrent sabiex jevita r-regola tal-ġurisdizzjoni f"materji ta' delitt" prevista fl-imsemmi punt 2 tal-Artikolu 7¹³⁸.

110. L-imsemmija interpretazzjoni hija, fil-fehma tiegħi, ikkorroborata mis-sentenza Hi Hotel HCF¹³⁹. Fil-kawża li wasslet għal din is-sentenza, li ngħatat f'it wara s-sentenza Brogsitter, rikorrent kien adixxa qorti, konformement mal-punt 2 tal-Artikolu 7 tar-Regolament Brussell Ia, b'azzjoni għal responsabbiltà ta' delitt ibbażata fuq il-ksur tad-drittijiet tal-awtur tiegħu. Il-konvenut oppona għal din l-azzjoni permezz ta' kuntratt konkluż precedentement bejn il-partijiet – li kien jipprevedi, fil-fehma tiegħu, trasferiment favurih tad-drittijiet inkwistjoni – u kkontesta, għal din ir-raġuni, l-eżistenza tad-delitt u r-rilevanza ta' din id-dispożizzjoni. Issa, il-Qorti tal-Ġustizzja fakkret, essenzjalment, li l-qorti adita kellha tiddetermina l-ġurisdizzjoni tagħha fir-rigward tat-talba ta' natura ta' delitt imressqa mir-rikorrent, indipendentement mill-motiv ta' difiża kuntrattwali mqajjem mill-konvenut¹⁴⁰.

111. Għadhom iridu jiġu eżaminati żewġ punti qabel ma nagħlaq din it-taqsim. *Fl-ewwel lok*, kif sostniet il-Kummissjoni waqt is-seduta, il-klassifikazzjoni ta' talba ma ssirx bl-istess mod meta l-partijiet ikunu marbuta b'kuntratt ta' assigurazzjoni, ta' konsum jew ta' xogħol. Fil-fatt, għall-kuntrarju tar-regoli ta' ġurisdizzjoni speċjali tal-Artikolu 7 tar-Regolament Brussell Ia¹⁴¹, it-Taqsimiet 3, 4 u 5 tal-Kapitolu II ta' dan ir-regolament, dwar it-talbiet, rispettivament, "fi kwistjonijiet relatati mal-assigurazzjoni", "dwar kuntratti tal-konsumatur" u "fuq kuntratti individwali ta' impjeg", għandhom għan ta' protezzjoni tal-parti ż-żgħira fil-kuntratt – l-assigurat, il-konsumatur jew il-ħaddiem –¹⁴² u huma ta' natura imperattiva. Għalhekk, għandu jiġi evitat li l-parti l-oħra fil-kuntratt tkun tista' tevita dawn it-taqsimiet billi tibbaża t-talba tagħha fuq ir-responsabbiltà ta' delitt. Barra minn hekk, l-imsemmija taqsimiet ma għandhomx, bħala tali, għan ta' prossimità u l-identifikazzjoni ta' obbligu kuntrattwali li fuqu hija bbażata t-talba inkwistjoni ma hijiex neċessarja għall-funzjonament tar-regoli ta' ġurisdizzjoni li dawn jipprevedu. Għalhekk, it-talbiet kollha, imressqa bejn partijiet ftali kuntratti, relatati ma' tilwimiet li qamu fil-kuntest tal-eżekuzzjoni tagħhom, jaqgħu, bħala prinċipju, taħt dawn l-istess taqsimiet, irrispettivament mill-kawża ta' dawn it-talbiet¹⁴³.

112. *Fit-tieni lok*, parti mid-duttrina¹⁴⁴ tissuggerixxi li l-qorti tal-kuntratt għandha tingħata, skont il-punt 1 tal-Artikolu 7 tar-Regolament Brussell Ia, ġurisdizzjoni anċillari, sabiex tiddeciedi dwar talbiet "ta' delitt" marbuta mill-qrib mat-talbiet "kuntrattwali", b'mod partikolari fit-tilwimiet li jinvolvu akkumulazzjoni potenzjali ta' responsabbiltajiet. Għalhekk, il-kwistjoni hija dwar jekk hemmx lok li tiġi ċċarata, fuq dan il-punt, is-sentenza Kalfelis.

137 Ara, b'analogija, is-sentenzi tal-25 ta' Lulju 1991, Rich (C-190/89, EU:C:1991:319, punt 27); tat-8 ta' Mejju 2003, Gantner Electronic (C-111/01, EU:C:2003:257, punti 24 sa 32), kif ukoll tat-12 ta' Mejju 2011, BVG (C-144/10, EU:C:2011:300, punt 35). Ara wkoll, fl-istess sens, Zogg, S., *op. cit.*, p. 50 u 51.

138 Ara, b'analogija, is-sentenzi tal-4 ta' Marzu 1982, Effer (38/81, EU:C:1982:79, punt 8), u tat-12 ta' Mejju 2011, BVG (C-144/10, EU:C:2011:300, punti 34 u 35). Ara wkoll il-konkluzjonijiet tiegħi fil-kawża Bosworth u Hurley (punt 89); Brosch, M., "Die Brogsitter-Defence: Neues zur Annexzuständigkeit am Vertragsgerichtsstand für deliktische Ansprüche in der EuGVVO, zugl Anmerkung zu EuGH 13. 3. 2014, C-548/12, Marc Brogsitter/Fabrication de Montres Normandes EURL und Karsten Fräßdorf", ÖJZ 2015, p. 958 sa 960, kif ukoll Magnus, U., u Mankowski, P., *op. cit.*, p. 168.

139 Sentenza tat-3 ta' April 2014 (C-387/12, EU:C:2014:215).

140 Ara, f'dan is-sens, is-sentenza tat-3 ta' April 2014, Hi Hotel HCF (C-387/12, EU:C:2014:215, punti 16 sa 22).

141 Il-Qorti tal-Ġustizzja ddecidiet repetutament li l-punt 2 tal-Artikolu 7 tar-Regolament Brussell Ia ma huwiex intiż sabiex jipproteġi lil wahda mill-partijiet fil-kawża (ara, b'mod partikolari, is-sentenza tas-17 ta' Ottubru 2017, Bolagsupplysningen u Ilsjan (C-194/16, EU:C:2017:766, punti 38 u 39)). Fil-fehma tiegħi, l-istess analiżi għandha ssir fir-rigward tal-punt 1 tal-Artikolu 7 ta' dan ir-regolament.

142 Ara l-premessa 18 tar-Regolament Brussell Ia.

143 Ara, fir-rigward tat-Taqsim 4 tal-Kapitolu II tar-Regolament Brussell Ia, is-sentenzi tal-11 ta' Lulju 2002, Gabriel (C-96/00, EU:C:2002:436, punti 54 sa 58), u tat-2 ta' April 2020, Reliantco Investment u Reliantco Investment Limassol Sucursala Bucureşti (C-500/18, EU:C:2020:264, punti 58 sa 73), u, dwar it-Taqsim 5 ta' dan il-kapitolu, il-konkluzjonijiet tiegħi fil-kawża Bosworth u Hurley (punti 91 sa 103). Il-Qorti tal-Ġustizzja għad ma kellhiex l-opportunità li tiddeciedi dwar din il-kwistjoni fil-kuntest tat-Taqsim 3 tal-imsemmi kapitolu. Ara, madankollu, skont approċċ analogu fir-rigward ta' din it-Taqsim 3, Supreme Court of the United Kingdom (il-Qorti Suprema tar-Renju Unit), l-1 ta' April 2020, *Aspen Underwriting Ltd and others v Credit Europe Bank NV*, (2020) UKSC 11, punti 34 sa 41.

144 Ara, b'mod partikolari Briggs, A., *op. cit.*, p. 237, u Weller, M., *op. cit.*

113. Nefasizza li din il-kwistjoni hija differenti minn dik tal-klassifikazzjoni diskussa fil-punti preċedenti ta' dawn il-konkluzjonijiet. Fil-fatt, meta talba msejsa fuq bażi legali meqjusa bħala ta' delitt fid-dritt nazzjonali għandha tiġi kklassifikata bħala "kuntrattwali", fis-sens tal-punt 1 tal-Artikolu 7 tar-Regolament Brussell Ia, bl-applikazzjoni tas-sentenza Brogsitter, din ma tkunx tista', fid-dawl ta' din il-klassifikazzjoni, titressaq quddiem il-qorti tad-delitt, skont il-punt 2 tal-Artikolu 7 ta' dan ir-regolament. Min-naħa l-oħra, l-ammissjoni tal-ġurisdizzjoni tal-qorti tal-kuntratt sabiex tiegħu konjizzjoni tat-talbiet "ta' delitt", fis-sens awtonomu tat-terminu, li huma anċillari għat-talbiet "kuntrattwali", ma tipprekludix lir-rikorrent milli jressaq dawk tal-ewwel quddiem din l-istess qorti tad-delitt. Semplicement, huwa jkollu wkoll l-għażla li jressaqhom kollha quddiem il-qorti tal-kuntratt.

114. Ċertament, il-prinċipju li jgħid li dak li huwa anċillari jsegwi dak li huwa prinċipali ma huwiex kompletament barrani għall-ġurisprudenza tal-Qorti tal-Ġustizzja dwar ir-Regolament Brussell Ia¹⁴⁵. Barra minn hekk, tali ġurisdizzjoni anċillari tippreżenta vantaġġi f'termini ta' amministrazzjoni tajba tal-ġustizzja, peress li tippermetti ċerta ekonomija tal-ġudizzju.

115. Madankollu, fil-fehma tiegħi, jibqa' l-fatt li, fir-redazzjoni attwali tiegħu, ir-Regolament Brussell Ia ma jawtorizzax tali soluzzjoni. Fil-fatt, infakkar li t-tipi ta' ġurisdizzjoni speċjali previsti minn dan ir-regolament jiddependu mill-"materja" inkwistjoni. Il-punt 1 tal-Artikolu 7 u l-punt 2 tal-Artikolu 7 tal-imsemmi regolament jiddistingwu b'mod ċar bejn it-talbiet ta' natura "kuntrattwali" u dawk ta' natura "ta' delitt". Għalhekk ma huwiex possibbli li talbiet li jaqgħu taħt it-tieni kategorija jintrabtu mal-punt 1 tal-Artikolu 7, mingħajr ma tiġi injorata din is-sistema u mingħajr ma jitwessa' l-kamp ta' applikazzjoni ta' din id-dispożizzjoni tal-aħħar – li għandha, infakkar, tiġi interpretata strettament – lil hinn minn dak li jitlob l-għan tagħha, jiġifieri li kwistjonijiet kuntrattwali jkun jistgħu jiġu eżaminati, skont l-għażla tar-rikorrent, mill-qorti li tinsab l-eqreb għall-obbligu kuntrattwali kontenzjuż¹⁴⁶. Huwa l-legiżlatur tal-Unjoni li għandu jipprevedi tali ġurisdizzjoni anċillari, billi jemenda għal dan il-għan il-punt 1 tal-imsemmi Artikolu 7 jew billi jittrasforma r-regola ta' konnessjoni prevista fl-Artikolu 30 tar-Regolament Brussell Ia f'bażi ta' ġurisdizzjoni¹⁴⁷. Fl-istennija ta' dan, kif indikajt fil-punt 85 ta' dawn il-konkluzjonijiet, rikorrent li jkun jixtieq iwettaq ekonomija tal-ġudizzju għandu l-għażla li jressaq it-talbiet kollha tiegħu quddiem il-qorti tal-Istat Membru tad-domicilju tal-konvenut, konformement mal-Artikolu 4(1) ta' dan ir-regolament.

C. Il-klassifikazzjoni tal-azzjonijiet għad-danni mressqa bejn partijiet kontraenti u bbażati fuq ksur tar-regoli tad-dritt tal-kompetizzjoni

116. Fid-dawl tal-ġurisprudenza tal-Qorti tal-Ġustizzja, kif iċċarata fiż-żewġ taqsimiet preċedenti ta' dawn il-konkluzjonijiet, il-klassifikazzjoni ta' azzjoni għal responsabbiltà ċivili, bħal dik imressqa, f'dan il-każ, minn Wikingerhof kontra Booking.com ftit li xejn tohloq dubju fil-fehma tiegħi.

117. Infakkar li l-fatt li dawn iż-żewġ kumpanniji huma marbuta b'kuntratt ma huwiex biżżejjed sabiex jitqies li din it-talba taqa' taħt "materji kuntrattwali", fis-sens tal-punt 1 tal-Artikolu 7 tar-Regolament Brussell Ia. Il-kwistjoni dwar jekk ir-rikorrenti fil-kawża prinċipali setgħet, ipotetikament, tinwoka ksur ta' dan il-kuntratt¹⁴⁸ lanqas ma huwa deċiżiv f'dan ir-rigward.

145 Ara, b'mod partikolari, is-sentenza tal-15 ta' Jannar 1987, Shenavai (266/85, EU:C:1987:11, punt 19).

146 Ara, fl-istess sens, Zogg, S., *op. cit.*, p. 57 sa 62, u Minois, M., *op. cit.*, p. 250.

147 Fl-istat attwali tar-Regolament Brussell Ia, l-Artikolu 30 ta' dan ir-regolament jikkostitwixxi eċċezzjoni li tippermetti, meta talbiet relatati jkun pendenti quddiem qorti ta' Stati Membri differenti, lit-tieni qorti adita li tissospendi l-proċeduri quddiemha. Ara, favur it-twessigh tar-regola ta' konnessjoni, Gaudemet-Tallon, H. *op. cit.*, p. 175.

148 F'dan ir-rigward, Wikingerhof indikat, waqt is-seduta, bi twegiba għal mistoqsija tal-Qorti tal-Ġustizzja, li hija setgħet, ipotetikament, tibbaża t-talba tagħha fuq ir-regoli tad-dritt Germaniż fil-qasam tar-responsabbiltà kuntrattwali, b'mod iktar preċiż fuq nuqqas ta' twettiq ta' obbligu ta' eżekuzzjoni *bona fide* ta' ftehimiet.

118. Fil-fatt, kif indikajt matul dawn il-konklużjonijiet, ir-rabta ta' talba mal-“materji kuntrattwali”, fis-sens tal-punt 1 tal-Artikolu 7 tar-Regolament Brussell Ia, jew mal-“materji ta' delitt”, fis-sens tal-punt 2 tal-Artikolu 7 ta' dan ir-regolament, tiddependi mill-kawża tagħha, jiġifieri l-obbligu li fuqu din it-talba hija (effettivament) ibbażata.

119. F'dan il-każ, Wikingerhof invokat, fir-rikors tagħha, ir-regoli Ġermaniżi tad-dritt tal-kompetizzjoni. Dawn ir-regoli huma intenzi li jipproteġu s-suq u jimponu, għal dan il-għan, dmirijiet fuq kull impriża. Indipendentement mill-kwistjoni dwar jekk id-dritt Ġermaniż huwiex effettivament applikabbli għall-azzjoni inkwistjoni fil-kawża prinċipali, li ma huwiex iddeterminat fl-istadju tal-eżami tal-ġurisprudenzjali¹⁴⁹, l-invokazzjoni tar-regoli inkwistjoni tindika li din il-kumpannija tinvoka l-allegat ksur, minn Booking.com, ta' dmir impost mil-liġi indipendentement minn kuntratt jew minn impenn volontarju ieħor. Din l-azzjoni hija bbażata għalhekk fuq “obbligu ta' delitt”, fis-sens tal-punt 2 tal-Artikolu 7 tar-Regolament Brussell Ia¹⁵⁰.

120. In-natura “ta' delitt” ta' dan l-obbligu hija kkonfermata, kif irrilevaw għustament Wikingerhof u l-Kummissjoni, mis-sentenza CDC Hydrogen Peroxide¹⁵¹. F'din is-sentenza, li kienet tikkonċerna, infakkar, talbiet għal kumpens imressqa, fuq il-bażi tar-regoli tad-dritt tal-kompetizzjoni, mix-xerrejja¹⁵² ta' prodott kimiku kontra impriži li jimmanifatturaw dan il-prodott, peress li dawn tal-aħħar ipparteċipaw f'akkordju antikompetittiv li fil-kuntest tiegħu huma kienu f'fissaw b'mod partikolari l-prezzijiet tal-prodott inkwistjoni, il-Qorti tal-Ġustizzja ddecidiet li, għalkemm ix-xerrejja ċertament ġew fornuti fil-kuntest ta' relazzjonijiet kuntrattwali ma' parteċipanti differenti fl-akkordju kkonċernat, “il-fatt li kkawża d-dannu allegat [kien] jinsab mhux fi ksur possibbli tal-obbligi kuntrattwali, iżda fil-limitazzjoni tal-libertà kuntrattwali minhabba dan l-akkordju, peress li din il-limitazzjoni twassal għall-impossibbiltà għax-xerrej li jikseb il-kunsinni tiegħu għal prezz iddeterminat skont il-liġijiet tas-suq”¹⁵³.

121. B'mod simili, f'dan il-każ, Wikingerhof ma tinvokax ksur tal-kuntratt li jorbotha ma Booking.com, iżda l-fatt li t-tieni kumpannija tuża b'mod abbużiv il-pożizzjoni dominanti tagħha billi timponi kundizzjonijiet ta' tranżazzjoni mhux xierqa fuq tal-ewwel, b'mod partikolari permezz tal-kundizzjonijiet generali li hija tapplika għar-relazzjoni tagħhom.

122. Barra minn hekk, kif tenfasizza l-Kummissjoni, sabiex “tiġi stabbilita n-natura legali jew, bil-kontra, illegali tal-aġir ikkritikat”, ma jidherx li huwa “indispensabbli” li jiġi interpretat il-kuntratt li jorbot lill-partijiet fil-kawża prinċipali, fis-sens tas-sentenza Brosgitter, u dan minkejja l-fatt li l-allegat aġir antikompetittiv invokat jimmaterializza ruħu fir-relazzjoni kuntrattwali tagħhom¹⁵⁴.

123. Ċertament, peress li d-diversi Prattiki kkritikati minn Wikingerhof lil Booking.com¹⁵⁵ jagħmlu parti mill-kuntest tar-relazzjoni kuntrattwali tagħhom, ser ikun neċessarju li jiġi ddeterminat il-kontenut eżatt tal-impenji tagħhom sabiex tiġi stabbilita l-materjalità ta' dawn il-prattiki. Nosserva, f'dan ir-rigward, li Wikingerhof issostni, b'mod partikolari, li meta Booking.com tippreżenta

149 Madankollu, dan ser ikun ċertament il-każ fir-rigward tal-Artikolu 6(3) tar-Regolament Ruma II.

150 Ara, b'analogija, is-sentenzi tat-23 ta' Ottubru 2014, flyLAL-Lithuanian Airlines (C-302/13, EU:C:2014:2319, punt 28); tal-21 ta' Mejju 2015, CDC Hydrogen Peroxide (C-352/13, EU:C:2015:335, punti 34 sa 56); tal-5 ta' Lulju 2018, flyLAL-Lithuanian Airlines (C-27/17, EU:C:2018:533, punt 51), kif ukoll tad-29 ta' Lulju 2019, Tibor-Trans (C-451/18, EU:C:2019:635, punti 22 sa 37). Ara, fl-istess sens, Behar-Touchais, M., “Abus de puissance économique en droit international privé”, *Revue internationale de droit économique*, 2010, vol. 1, p. 37 sa 59, b'mod speċjali p. 41-42.

151 Sentenza tal-21 ta' Mejju 2015, CDC Hydrogen Peroxide (C-352/13, EU:C:2015:335).

152 Ċertament, l-imprizi vittmi tal-akkordju kienu ttrasferixxew il-kreditu tagħhom lill-kumpannija rikorrenti fil-kawża prinċipali li, hija nnifisha ma kinitx ikkonkludiet kuntratt mal-imprizi konvenuti. Madankollu, minhabba dan it-trasferiment ta' dejn, din il-kumpannija kienet teżerċita d-drittijiet li kellihom il-vittmi kontra l-imsemmija imprizi (ara, f'dan is-sens, is-sentenza tal-21 ta' Mejju 2015, CDC Hydrogen Peroxide (C-352/13, EU:C:2015:335, punt 35)).

153 Sentenza tal-21 ta' Mejju 2015, CDC Hydrogen Peroxide (C-352/13, EU:C:2015:335, punt 43).

154 Ara, b'analogija, Oberlandesgericht München (il-Qorti Reġjonali Superjuri ta' München, il-Ġermanja), it-23 ta' Novembru 2017, WRP 2018, 629, punti 22 u 23.

155 Kif mogħtija fil-qosor fil-punt 12 ta' dawn il-konklużjonijiet.

l-prezzijiet għal-lukanda tagħha bħala li huma iktar favorevoli, ma teżistix bażi kuntrattwali għal din il-prattika. Sa fejn il-partijiet ma jaqblux fuq dan il-punt¹⁵⁶, il-qorti jkollha tinterpreta l-kundizzjonijiet generali ta' Booking.com sabiex tistabbilixxi l-kontenut tagħhom, u dan ser jikkostitwixxi mingħajr dubju kwistjoni ta' dritt tal-kuntratti, li taqa' taht il-*lex contractus*.

124. Madankollu, din hija sempliċi kwistjoni preliminari, li, bħala tali, ma tistax twassal għall-klassifikazzjoni tat-talba. Ladarba din il-kwistjoni preliminari tiġi deċiża u l-*materjalità* tal-aġir ikkritikat minn Wikingerhof lil Booking.com tiġi stabbilita, il-qorti ser ikollha tiddeċiedi l-kwistjoni prinċipali tal-*legalità* ta' dan l-aġir, li tiddetermina l-prinċipju u l-portata tad-dritt għal kumpens¹⁵⁷.

125. Issa, il-punt ta' riferiment sabiex tiġi evalwata din il-legalità tal-imsemmi aġir ma huwiex il-kuntratt jew il-kundizzjonijiet generali u d-dritt applikabbli għalihom, iżda, nirrepeti, ir-regoli tad-dritt tal-kompetizzjoni. Il-kwistjoni prinċipali dwar jekk il-prattiki adottati minn Booking.com iwassalx sabiex tiġi stabbilita ir-responsabbiltà tagħha tiddependi mill-kriterji tal-projbizzjoni ta' abbuż ta' pożizzjoni dominanti, kif previsti minn dawn ir-regoli tal-aħħar.

126. Kif tindika l-qorti tar-rinviju, u kif sostnew Wikingerhof u l-Kummissjoni, il-kwistjoni dwar jekk Booking.com wettqitx abbuż minn pożizzjoni dominanti, fis-sens tal-imsemmija regoli tad-dritt tal-kompetizzjoni, tinqasam f'diversi subdomandi, jiġifieri, essenzjalment, l-ewwel nett, liema hija d-delimitazzjoni tas-suq rilevanti, it-tieni nett, liema huma r-relazzjonijiet ta' saħħa bejn l-impriżi f'dan is-suq – sabiex isir magħruf jekk Booking.com għandhiex pożizzjoni dominanti fih – kif ukoll, it-tielet nett, liema huma l-effetti tal-prattiki kkritikati lil din il-kumpannija fir-rikors fuq l-imsemmi suq – sabiex jiġi ddeterminat jekk din il-kumpannija tabbużax minn din il-pożizzjoni eventwali.

127. Issa, dawn huma biss sempliċi kwistjonijiet ta' dritt tal-kompetizzjoni, li għandhom jiġu deċiżi fir-rigward tar-regoli nazzjonali msemmija fl-Artikolu 6(3) tar-Regolament Ruma II.

128. Il-kuntratt huwa inqas u inqas determinanti sabiex tingħata deċiżjoni dwar in-natura legali jew illegali tal-aġir ikkritikat minn Wikingerhof peress li, kif tenfasizza l-Kummissjoni, dan il-kuntratt lanqas ma jikkostitwixxi, f'dan ir-rigward, motiv ta' difiża għal Booking.com¹⁵⁸. Fil-fatt, għall-kuntrarju tal-ipoteżi ta' azzjoni għal kontraffazzjoni li bħala oppożizzjoni għaliha l-konvenut jinvoka kuntratt ta' liċenzja, imsemmija fil-punt 106 ta' dawn il-konkluzjonijiet, il-prattiki kkontestati, jekk jitqiesu illegali, ma jsirux legali minhabba li huma koperti, parzjalment jew totalment, mid-dispożizzjonijiet tal-kuntratt jew mill-kundizzjonijiet generali applikabbli għalihom, peress li kuntratt ma jistax “jawtorizza” aġir li jmur kontra d-dritt tal-kompetizzjoni.

129. Fid-dawl ta' dak kollu li ntqal, jiena tal-parir li azzjoni bħal dik imressqa minn Wikingerhof taqa' taht “materji ta' delitt”, fis-sens tal-punt 2 tal-Artikolu 7 tar-Regolament Brussell Ia.

¹⁵⁶ Ara n-nota ta' qiegħ il-paġna 23 ta' dawn il-konkluzjonijiet.

¹⁵⁷ B'analogija, fil-kuntest ta' azzjoni għad-danni għal abbuż minn pożizzjoni dominanti li fiha xerrej jakkuża lill-fornitur tiegħu bl-impożizzjoni ta' prezzijiet tal-bejgħ ingusti (ara l-punt (a) tat-tieni paragrafu tal-Artikolu 102 TFUE), jista' jkun neċessarju, sabiex tiġi stabbilita l-materjalità ta' dan l-aġir, li jiġi ddeterminat dak li jgħid il-kuntratt. Fil-każ ta' nuqqas ta' qbil bejn il-partijiet fir-rigward tal-prezzijiet eżatti previsti mill-kuntratt – pereżempju minhabba li huma bbażati fuq formula ta' kalkolu kumplessa, li huma jiehdu inkunsiderazzjoni diversi varjabbli, eċċ. – il-klawżoli tal-kuntratt dwar il-prezz għandhom eventwalment jiġu interpretati mill-qorti. Iżda, hawnhekk ukoll, din hija sempliċi kwistjoni preliminari, intiża li tiġi stabbilita l-materjalità tal-aġir ikkritikat, sabiex il-qorti tkun tista' tiddeċiedi l-kwistjoni prinċipali tal-legalità tagħha fir-rigward tad-dritt tal-kompetizzjoni.

¹⁵⁸ F'kull każ, hekk kif indikajt fil-punt 107 ta' dawn il-konkluzjonijiet, l-eżistenza ta' tali motiv ta' difiża ma huwiex rilevanti għall-klassifikazzjoni tat-talba.

130. Kif enfasizzaw Wikingerhof u l-Kummissjoni, din l-interpretazzjoni hija konformi mal-għan ta' prossimità li għandu jintlaħaq mill-punt 1 tal-Artikolu 7 u mill-punt 2 tal-Artikolu 7 tar-Regolament Brussell Ia. Fil-fatt, il-qorti tad-delitt hija l-iktar adatta sabiex tiddeċiedi dwar il-kwistjonijiet prinċipali mqajma fil-kuntest ta' tali azzjoni, b'mod partikolari f'termini ta' għbir u ta' evalwazzjoni ta' provi korrispondenti – kemm għal dak li jirrigwarda s-suq rilevanti, ir-relazzjonijiet ta' saħħa f'dan is-suq jew l-effett tal-prattiki kkontestati fuq l-imsemmi suq¹⁵⁹.

131. Barra minn hekk, l-imsemmija interpretazzjoni tiżgura l-koerenza bejn il-kamp ta' applikazzjoni *ratione materiae* tal-punt 2 tal-Artikolu 7 tar-Regolament Brussell Ia u dak tal-Artikolu 6(3) tar-Regolament Ruma II.

132. L-interpretazzjoni ssuġġerita f'dawn il-konkluzjonijiet ma titqegħidx f'dubju mill-argument ta' Booking.com u tal-Gvern Ċek li jgħid li azzjoni bħal dik ta' Wikingerhof taqa' taħt "materji kuntrattwali", fis-sens tal-punt 1 tal-Artikolu 7 tar-Regolament Brussell Ia, minħabba li, billi talbet il-waqfien ta' allegat aġir antikompetittiv, Wikingerhof fittex fir-realtà li tikseb emenda favur tagħha tal-kundizzjonijiet generali ta' Booking.com u, b'hekk, drittijiet kuntrattwali ġodda.

133. Fil-fatt, peress li Wikingerhof ma għandhiex l-intenzjoni, permezz tal-azzjoni tagħha, li tikser ir-relazzjoni kuntrattwali li torbotha ma' Booking.com, iżda li tiżgura li din tkompli b'osservanza tad-dritt tal-kompetizzjoni, Booking.com għandha, jekk din l-azzjoni titqies fondata, tadatta inevitabilmente l-aġir tagħha fir-rigward tar-rikorrenti fil-kawża prinċipali, inklużi l-kundizzjonijiet generali li hija timplimenta fil-kuntest ta' din ir-relazzjoni, għal-limiti imposti minn dan id-dritt. F'dan ir-rigward, ma huwiex inabitwali, sa fejn naf jien, li l-waqfien ta' abbuż minn pożizzjoni dominanti johloq drittijiet ġodda għar-rikorrent, pereżempju meta l-abbuż jikkonsisti frifjut ta' bejgħ jew fl-iffissar ta' prezzijiet abbużivi. Fl-ewwel każ, il-waqfien tal-abbuż jimplika, b'mod konkret, li l-impriza f'pożizzjoni dominanti tiġi sforzata tidhol f'kuntratt mar-rikorrent u, fit-tieni każ – billi jiġi ssemplifikat xi ftit – li jitnaqqsu l-prezzijiet tagħha b'mod favorevoli għar-rikorrent.

134. Din l-interpretazzjoni lanqas ma titqiegħed f'dubju mill-argument ta' Booking.com li jgħid li t-talba ta' Wikingerhof hija intiża li tikseb in-nullità parzjali tal-kuntratt li jorbot lil dawn iż-żewġ kumpanniji, peress li din timplika li jiġi vverifikat jekk ċerti dispożizzjonijiet tal-kundizzjonijiet generali tal-ewwel kumpannija jmorru kontra d-dritt tal-kompetizzjoni u, konsegwentement, humiex nulli.

135. Ċertament, azzjoni għall-annullament ta' kuntratt taqa' taħt il-punt 1 tal-Artikolu 7 tar-Regolament Brussell Ia¹⁶⁰. Madankollu, kif sostniet Wikingerhof waqt is-seduta, bi twegiba għal mistoqsija tal-Qorti tal-Ġustizzja, din il-kumpannija ma tipprovax, permezz tat-talba tagħha, tikseb in-nullità tal-kuntratt li jorbotha ma' Booking.com, fuq il-bażi tar-regoli tad-dritt tal-kuntratti dwar il-kundizzjonijiet ta' formazzjoni tagħhom. F'dan il-kuntest, in-nullità tad-dispożizzjonijiet tal-kundizzjonijiet generali inkwistjoni tikkostitwixxi l-iktar l-iktar konsegwenza indiretta ta' din it-talba¹⁶¹.

136. L-imsemmija interpretazzjoni lanqas ma titqiegħed f'dubju mill-argument ta' Booking.com li jgħid li t-talba ta' Wikingerhof taqa' taħt "materji kuntrattwali", fis-sens tal-punt 1 tal-Artikolu 7 tar-Regolament Brussell Ia, peress li din tal-aħħar tat "liberament il-kunsens tagħha", fis-sens tal-ġurisprudenza relatata ma din id-dispożizzjoni, għall-kundizzjonijiet generali ta' Booking.com, u dan anki kieku kellu jitqies li din il-kumpannija hija f'pożizzjoni dominanti.

159 Ara, b'analogija, is-sentenza tad-29 ta' Lulju 2019, Tibor-Trans (C-451/18, EU:C:2019:635, punt 34 u l-ġurisprudenza ċċitata).

160 Ara l-punt 41 ta' dawn il-konkluzjonijiet.

161 Ara, b'analogija, is-sentenza tat-23 ta' Ottubru 2014, flyLAL-Lithuanian Airlines (C-302/13, EU:C:2014:2319, punt 36).

137. L-argument ta' Booking.com ikun, fil-fehma tiegħi, fondat kieku l-kuntest proċedurali kien invertit. Kieku din il-kumpanija kienet adixxiet qorti b'azzjoni għat-twettiq tal-obbligi li jirriżultaw mill-kundizzjonijiet ġenerali tagħha u li Wikingerhof kienet qajmet, bħala motiv ta' difiża, li hija ma kinitx tat "liberament il-kunsens tagħha" għal dawn il-kundizzjonijiet ġenerali, li l-impożizzjoni tagħhom tikkarakterizza, min-naħa ta' Booking.com, abbuż ta' użu inkompatibbli mad-dritt tal-kompetizzjoni, din l-azzjoni tkun taqa' taħt "materji kuntrattwali", fis-sens tal-punt 1 tal-Artikolu 7 tar-Regolament Brussell Ia¹⁶². Fil-fatt, kif indikajt, din il-klassifikazzjoni tiddependi mit-talba mressqa mir-rikorrent, u mhux mill-motivi ta' difiża mqajma mill-konvenut.

138. Madankollu, f'dan il-każ, Wikingerhof tinvoka, bħala konvenuta, "obbligu ta' delitt" li jirriżulta mill-allegat ksur tar-regoli tad-dritt tal-kompetizzjoni. F'dan il-kuntest proċedurali, il-qorti adita għandha, sabiex tiddetermina l-ġurisdizzjoni tagħha, tikkunsidra l-allegazzjonijiet ta' Wikingerhof bħala stabbiliti, inkluż il-fatt li hija kellha taqbel mal-kundizzjonijiet ġenerali kontenzjużi minhabba l-pożizzjoni dominanti ta' din il-kumpanija. Din l-aħħar kumpanija ma tistax għalhekk tibdel il-klassifikazzjoni tat-talba tar-rikorrenti fil-kawża prinċipali billi ssostni, fid-difiża tagħha, l-argument li jgħid li Wikingerhof tat "liberament il-kunsens tagħha" għal dawn il-kundizzjonijiet ġenerali.

139. Finalment, l-interpretazzjoni ssuġġerita f'dawn il-konkluzjonijiet ma hijiex ikkontestata mis-sentenza Apple Sales International *et*¹⁶³, li fiha l-Qorti tal-Ġustizzja ddecidiet li klawżola li tattribwixxi ġurisdizzjoni, fis-sens tal-Artikolu 25 tar-Regolament Brussell Ia, li tinsab f'kuntratt li jorbot distributur mal-fornitur tiegħu, tista' tapplika fir-rigward ta' azzjoni għad-danni mressqa mill-ewwel wieħed kontra t-tieni wieħed fuq il-bażi tal-Artikolu 102 TFUE, meta l-abbuż minn pożizzjoni dominanti allegat jimmaterializza ruħu, bħal f'din il-kawża, fir-relazzjonijiet kuntrattwali tagħhom¹⁶⁴.

140. Fil-fatt, kif indikajt fil-punt 89 ta' dawn il-konkluzjonijiet, klawżola li tattribwixxi ġurisdizzjoni tista', skont il-formulazzjoni tagħha, tikkonċerna t-tilwim kollu maħluq jew li ser jinholoq fil-każ ta' relazzjoni ġuridika partikolari¹⁶⁵. Dan it-"test" jirrikjedi xejn iktar u xejn inqas minn rabta (suffiċjentement diretta) bejn il-kuntratt ikkonċernat u t-talba inkwistjoni. Il-kawża tagħha ma hijiex determinanti f'dan il-kuntest. Għalhekk, tali konvenzjoni tista' tapplika kemm fir-rigward ta' talbiet f'"materji kuntrattwali", fis-sens tal-punt 1 tal-Artikolu 7 tar-Regolament Brussell Ia, kif ukoll fir-rigward ta' talbiet f'"materji ta' delitt", fis-sens tal-punt 2 tal-Artikolu 7 ta' dan ir-regolament, sakemm teżisti tali rabta¹⁶⁶. Konsegwentement, l-interpretazzjoni li tgħid li azzjoni għal responsabbiltà ċivili, bħal dik imressqa minn Wikingerhof kontra Booking.com, taqa' taħt il-"materji ta' delitt", hija kompletament kompatibbli mas-sentenza Apple Sales International *et*¹⁶⁷.

V. Konkluzjoni

141. Fid-dawl tal-kunsiderazzjonijiet kollha preċedenti, nissuġġerixxi li l-Qorti tal-Ġustizzja tirrispondi għad-domanda magħmula mill-Bundesgerichtshof (il-Qorti Federali tal-Ġustizzja, il-Ġermanja) kif ġej:

Il-punt 2 tal-Artikolu 7 tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali għandu jiġi interpretat fis-sens li azzjoni għal responsabbiltà ċivili,

162 Ara, fl-istess sens, Vilà Costa, B., "How to Apply Articles 5(1) and 5(3) Brussels I Regulation to Private Enforcement of Competition Law: a Coherent Approach", f'Basedow, J., Francq, S. u Idot, L. (edituri), *International antitrust litigation: Conflict of laws and coordination*, Hart Publishing, Oxford, 2012, b'mod speċjali p. 24.

163 Sentenza tal-24 ta' Ottubru 2018 (C-595/17, EU:C:2018:854).

164 Ara s-sentenza tal-24 ta' Ottubru 2018, Apple Sales International *et* (C-595/17, EU:C:2018:854, punti 28 sa 30).

165 Ara, b'mod partikolari, is-sentenza tal-24 ta' Ottubru 2018, Apple Sales International *et* (C-595/17, EU:C:2018:854, punt 22 kif ukoll il-ġurisprudenza ċċitata).

166 Ara l-konkluzjonijiet tal-Avukat Ġenerali Wahl fil-kawża Apple Sales International *et* (C-595/17, EU:C:2018:541, punti 34, 35 kif ukoll 71).

167 Sentenza tal-24 ta' Ottubru 2018 (C-595/17, EU:C:2018:854).

ibbażata fuq il-ksur tar-regoli tad-dritt tal-kompetizzjoni taqa' taht "materji ta' delitt jew kważi delitt", fis-sens ta' din id-dispożizzjoni, inkluż meta r-rikorrent u l-konvenut ikunu partijiet f'kuntratt u meta l-allegat aġir antikompetittiv li l-ewwel wieħed jikkritika fil-konfront tat-tieni wieħed jimmaterjalizza fir-relazzjoni kuntrattwali tagħhom.